

CARMELITE INSTITUTE MALTA

*Il-Prof. P. Anastasju Cuschieri, O.Carm.  
Harsa mill-ġdid lejn Haġtu, Twemminu u l-Versi Tiegħu*

Esej Kritiku u Lista tal-Poeziji Miġbura

CHARLÒ CAMILLERI – TONI CORTIS

CARMELITE INSTITUTE MALTA

*Il-Prof. P. Anastasju Cuschieri, O.Carm.  
Harsa mill-ġdid lejn Hajtu, Twemminu u l-Versi Tiegħu*

Esej Kritiku u Lista tal-Poeżiji Miġbura

*Charlò Camilleri Toni*

*A.C.T.*

CHARLÒ CAMILLERI – TONI CORTIS

Drittijiet ©: Provincja Karmelitana Maltija  
Disinn tal-qoxra u ssettjar: Stefan Attard  
Revizjoni ortografika: Olvin Vella  
Stampar: BestPrint



# Taqsiriet

A.Bartoli	A. BARTOLI, <i>Sophronia. Carmen Alefridi Bartoli melitensis civis pistoriensis et grossetani in certamine poetico boenffiano magna laude ornatum</i> , Amstelodami: Apud Io. Mullerum, MCMXV.	Koll.A.Degab.	<i>Kollezzjoni Alfred Degabriele</i>
		LS	<i>Leben is-Sewwa</i>
		MC	<i>Il Monte Carmelo</i>
		MMQĠ	<i>Il-Messaġġier Malti tal-Qalb ta' Ġesù</i>
		RK	<i>Ir-Regina tal-Karmelu</i>
AP	<i>L-Anġlu tal-Paċi</i>	RC	<i>Rose del Carmelo</i>
A.Prov.	<i>Arkiwju tal-Provincja Karmelitana Maltija</i>	RM	<i>Rosa Melitensis</i>
Cus	<i>Cuschieri: Il-Poeta tal-Madonna u tal-Kelma Maltija. Ġabra ta' Poeżġji</i> , Serafin Abela (ed.) b'introduzzjoni tal-Prof. Ġużè Aquilina u bi studju ta' Alfred Degabriele, Malta: Lux Press, 1976.	SĠ	<i>San Ġużèpp</i>
		SMSSC	<i>Il Santuario di Maria S.S. di Campiglione</i>
		SR	<i>Santa Rita</i>
		STBĠ	<i>Santa Tereża tal-Bambin Ġesù</i>
ĠW	<i>Ġabra ta' Ward 1-4</i>	WQM	P.P. SAYDON – Ġ. AQUILINA, <i>Ward ta' Qari Malti</i> , I-II, Malta: The Empire Press, 1936/1937.
Ġ	<i>Ġaban</i>		O. F. TENCAJOLI, <i>Poeti Maltesi d'oggi</i> , Roma: Angelo Signorelli, 1932.
H	<i>Il-Ħabib</i>		
HA	<i>Il-Ħabbâr ta' Sant'Antnin</i>	PM	
MLT	<i>Il-Malti</i>		
K	<i>Il-Karmelu</i>		

*Ebda poeta Malti, nahseb, ma kiteb bekk tajjeb u sabih fuq il-Madonna u l-Ilsien Malti daqs Cuschieri [...]. Maż-żmien il-poeżiji ta' Cuschieri [...] qajmu ghagha ta' heġġa kbira fost il-kittieba tal-Malti li ghal xi ftit kienu nsew il-versi ta' kull poeta iehor. Il-versi bil-Malti ta' Cuschieri dlonk debru bhala l-isbah mudelli ta' poeżiji letterarji fil-kotba tal-Qari ghat-tfal tal-Iskejjel Sekondarji u gball-istudenti tal-Università ma' poeżiji obra.<sup>1</sup>*

Il-ġudizzju ta' Ninu Cremona fuq il-poeżija tal-Prof. P. Anastasju Cuschieri, Karmelitan, huwa wiehed mill-hafna ilhna jgħajtu fid-deżert, li jiġbdulna l-attenzjoni għall-apprezzament tal-wirt li Cuschieri halla lil pajjiżu. Cremona fil-fatt ikompli jistqarr li Cuschieri dejjem kiteb dwar żewġ suġġetti li qalbu "kienet marbuta magħhom: Il-Madonna u l-Ilsien Malti".<sup>2</sup> Ġużè Aquilina jasal biex jistqarr li ma ssibx fil-letteratura Maltija imħabba akbar għall-ilsien Malti milli ssib fil-poeżija ta' Cuschieri.<sup>3</sup> Minkejja dan, iżda, b'xorti ħażina, – aqta' għal xi ftit studju li minn żmien għal ieħor jipubblikaw xi studju dwaru – il-Professor Cuschieri għadu mhux apprezzat u studjat kemm jisthoqqlu u jixraqlu.<sup>4</sup> Forsi parti mill-htija – jekk nistgħu insejnhulha hekk – hija tiegħu wkoll, l-għaliex huwa rari ffirmat b'ismu taht il-poeżiji u l-kitbiet tiegħu. Cuschieri kien jinheba taht in-*nom-de-plume*... u mhux wiehed imma diversi u varjati.<sup>5</sup> Ġieli wkoll lanqas kien iħabbell rasu li jiffirma. Barra minn hekk, kif jinnota tajjeb P. Serafin Abela "Cuschieri ma halla l-ebda kollezzjoni tal-poeżiji tiegħu, lanqas għall-użu personali, l-ebda 'file' jew index inkella xi nota".<sup>6</sup> Naturalment dan jagħmel il-ġabra tal-kitbiet tiegħu biċċa xogħol diffiċli u għaldaqstant wiehed qatt ma jista' jkun ċert li l-kitbiet u l-poeżiji tiegħu huma kollha miġbura.

Cuschieri ma kitibx biss poeziji, imma wkoll studji akkademiċi ta' natura filosofika, storika u lingwistika. Huwa kien jaħseb ukoll biex jeduka l-poplu bil-kitba bil-Malti f'forma ta' artikli li kienu jittrattaw diversi temi, stejjer, hajjiet ta' qaddisin u persunaġġi tal-letteratura. Mhux ta' min iħalli barra hawnhekk il-fatt li Cuschieri beda jikteb il-proża bil-Malti qabel il-poeżija. Diġà fl-1907 insibu mitbugħa *Hajja ta' Santa Marija Maddalena de' Pazzi, Karmnitana* li ggib in-*nom de plume* ta' *Patri Karmnitana*. Jekk inqisu li Cuschieri beda jikteb il-poeżija bil-Malti qabel Dun Karm, fl-1909, din il-bijografija ta' sentejn qabel titfa' dawl fuq l-interess ta' Cuschieri fl-ilsien Malti iktar lura fis-snin.

L-istil tal-kitba f'din il-bijografija huwa wiehed imqanqal, retoriku u jikxef l-għan li għalih inkibet, jiġifieri dak li tqanqal id-devozzjoni fil-qalb tal-qarrejja, hekk kif jistqarr l-awtur innifsu fid-dahla tal-kitba: "biex jiena nixgħel fil-qlub ta' huti l-Maltin id-devozzjoni lejn Santa Maria Maddalena de' Pazzi għaliex naf

ben tajjeb li din id-devozzjoni tkun ta' ġid kbir għas-saħħa ta' ruhna".<sup>7</sup> Ma' dawn jiżdiedu d-diskorsi li kien ikun mistieden jagħti waqt attivitajiet akkademiċi, reliġjużi, kulturali u politiċi.

It-tifkira tal-hamsin sena mill-mewt ta' dan il-persunaġġ interessanti li halla marka fl-istorja mqallba ta' pajjiżna fl-aħħar tas-seklu dsatax u fl-ewwel nofs tas-seklu għoxrin, xprunatna biex nieħdu din l-okkażjoni tad-deheb halli nidhlu aktar fil-fond fl-għarfien tal-persuna paradossali u kumplessa tal-Professor Cuschieri u l-wirt storiku u estetiku li halla lill-generazzjonijiet ta' warajh.

Anastasju Cuschieri haddem il-filosofija mhux biss fix-xogħlijiet artistici iżda wkoll fil-prinċipji poetici u estetici li kien ihaddan. Bħala bniedem li kien jaf sewwa t-teorija filosofika, applikaha għall-qasam letterarju kif jidher minn diversi artikli. Il-kitbiet teoretici letterarji juru kemm Cuschieri kien konxju tas-sitwazzjoni letterarja ta' żmienu kemm f'Malta kif ukoll fl-Ewropa.<sup>8</sup>

Fejn tidhol il-poezija, Cuschieri bħal donnu jinza' l-elaborazzjoni u t-toqol filosofiku ta' kitbietu u hsibijietu u "jissimplifika kulma' hu mhabbel, jirriduċi għall-minimu l-ħażna spiritwali u intellettuali kollha."<sup>9</sup> Bħala poeta, Cuschieri bena fuq is-sisien imqiegħdha minn Ġużè Muscat Azzopardi. Huwa mhux talli kien holqa oħra li tgħaqqad dak li diġà kien hemm ma' dak li kellu jiġi wara, iżda kien gawhra fih innifsu.<sup>10</sup> Għalih il-Malti ma kienx biss tajjeb għal xi taqbila, imma għal iktar minn hekk, tant li fil-prosodija huwa jazzarda jmur lil hemm minn dak li bnew ta' qablu.<sup>11</sup>

Mhux l-għan tagħna hawnhekk li nagħtu analiżi kritika tal-poezija ta' Cuschieri. L-iskop ta' din il-kitba huwa li jkun hawn lista aġġornata u kemm jista' jkun sħiħa tal-poeziji ta' Cuschieri. It-tfassil ta' din il-lista huwa, fejn tidhol il-poezija, l-ewwel pass fit-twettiq tal-holma li noħorġu l-edizzjoni kritika tal-kitbiet miġbura tal-Professor Cuschieri, kitbiet li jinkludu naturalment il-poeziji bil-Malti, bit-Taljan kif ukoll bil-Latin. Ix-xogħol tal-gabra poetika jibni fuq ir-riċerka u l-istudju tal-Professor Ġużè Aquilina, tas-Sur Alfred



Degabriele u ta' P. Serafin Abela, mitbugh f'żewġ edizzjonijiet tal-ġabra ta' poeziji.<sup>12</sup> Madanakollu għażilna li nkomplu r-riċerka billi nergħu induru s-sorsi kkwotati u nfittxu u nqallbu kull fejn stajna, sabiex naraw insibux iktar poeziji ta' Cuschieri. Fil-fatt ir-riċerka tat il-frott mixtieq għaliex instabu iktar poeziji kemm bil-Malti, bil-Latin kif ukoll bit-Taljan u li huma mniżżlin hawnhekk f'ordni kronoloġiku skont is-sena li fiha nkitbu u ġew ippubblikati. Ma' kull poezija hemm ir-riferenza fejn dehret ippubblikata l-ewwel darba u fejn kien possibbli tajna wkoll id-data tal-kompożizzjoni. Ir-riċerka wrietna wkoll li l-poezija *Jekk lil tmiemek trid taghti f'it serb* li dehret f' *Il-Messaġġier Malti tal-Qalb ta' Ġesù* fl-1932<sup>13</sup> mhijiex ta' Cuschieri imma ta' Karmenu Vassallo, li f'*Għażiż Karmenu* jistqarr:

Il-poezija *Jekk lil tmiemek trid taghti f'it serb* mitbugħa fil-harġa ta' Awwissu 1932 tal-*Messaġġier Malti tal-Qalb ta' Ġesù* bi 3 asteriski wara xulxin (\*\*\*) flok isem min kitbha, hija traduzzjoni li kont għamilt jien tal-poezija bit-Taljan, *La Croce*, ta' P.P. Parzanese 1810-52. Bi żball u b'nuqqas ta' tiftix mehtieg din il-poezija insibuha miġbura u mitbugħa ma' oħrajn fil-kitieb *Cuschieri. Poeta tal-Madonna u tal-Kelma Maltija* (1967), pp 107-108 bhallikieku kienet wahda mill-poeziji oriġinali ta' P. Anastasju Cuschieri, O.C. waqt li mhix.<sup>14</sup>

Naturalment, wahedha tberren f'moħħna l-kwistjoni jekk hemmx iktar każijiet ta' żbalji bħal dan fl-attribuzzjoni tal-poeziji u kitbiet iffirmati bil-pseudonimu \*\*\* lil Cuschieri. Mangion diġà jikkummenta li fil-ġabra tal-poeziji "l-kompilaturi ma semmewx liema kienu l-kriterji li wassluhom biex identifkaw dawn in-noms-de-plume ma' Cuschieri".<sup>15</sup> Biex tkompli tagħqad, xi pseudonimi jixbhju lil dawk ta' awturi oħra u huma użati minn Cuschieri f'rivisti partikolari iżda mhux f'oħrajn. Għaldaqstant aħna mxejna b'dan il-mod li ġej.

Rigward il-kitbiet iffirmati bil-pseudonimi \*, \*\*, \*\*\*, *A. Stersco* (\*), *ACus*, hemm diversi xhieda miktuba dwar Cuschieri u kitbietu.<sup>16</sup> Fil-pseudonimi marbutin mal-Ordni Karmelitan, kien faċli li wiehed jara taħthom il-pinna ta' Cuschieri għax kien jużahom f'*Ir-Regina tal-Karmelu*, rivista li mhux biss kien direttur tagħha, imma

hu biss kien jikteb fiha taht diversi psewdonimi, b'eccezzjoni ta' kittieba ohra li dejjem iffirmaw kitbiethom, u meta uzaw psewdonimu, generalment kitbu l-inizjali ta' isimhom u kunjomhom. F'dawn il-każijiet l-użu tal-psewdonimu kien wiehed prattiku, biex ma jkunx daqshekk evidenti li diversi kontribuzzjonijiet fl-istess ħarġa ħarġu mill-istess pinna. Il-psewdonimu P.A.C. f'rivisti barranin bħal *Il Monte Carmelo* nafu li ntuża minn Cuschieri għax fil-ħarġa ta' Lulju 1915 l-awtur baġhat aħbar dwar iċ-ċelebrazzjoni tal-Erbgħat tal-Madonna tal-Karmnu fis-Santwarju tal-Belt Valletta. Għaldaqstant kien faċli tara taħthom il-firma: *P. Anastasju Cuschieri*. L-istess jingħad għal recensjoni ta' ktieb mitbugħ minn Benedictus Zimmerman, storiku rispettat u magħruf, li dehret fil-ħarġa ta' April 1929 tal-istess rivista. Hawnhekk ukoll Cuschieri iffirma bil-psewdonimu P.A.C. Il-fatt magħruf fl-Ordni li Cuschieri kien kritiku aħrax tal-kitbiet u l-fehmiet ta' P. Benedict Zimmerman, Karmelitan Skalz u kemm-il darba daħal f'konfront miegħu fuq kwestjonijiet storiċi, jkompli jsaħħaħ l-attribuzzjoni ta' dan il-psewdonimu għal Cuschieri.<sup>17</sup> Tajjeb insemmu li sibna psewdonimi ohra li daħhluna f'dubju hemmx warajhom il-persuna ta' Cuschieri. Hawnhekk insemmu P.C. u A.C. L-ewwel wiehed, P.C., li jista' jinftiehem *P. Cuschieri*, sibnieh f'*Il Monte Carmelo* u fir-*Rivista Storica Carmelitana*. Aħna u nqallbu fil-volumi kollha tar-rivisti sibna li dan il-psewdonimu jista' jkun li kien użat minn Paolo Caioli, O.Carm. It-tieni wiehed, A.C., sibnieh kemm f'*Il-Habib* u kemm f'*Il Monte Carmelo*. Biex inneħhu kull dubju hadna nota u żammejna amment ta' psewdonimi simili u rajna fl-istess rivisti jew gazzetti hemmx isem ieħor li jista' jaqa' taht dan il-psewdonimu. Fil-każ ta' *Il Monte Carmelo* innutajna li ċertu Adolfo Cellini, meta jikkontribwixxi iktar minn artiklu wiehed fl-istess ħarġa kien jiffirma b'dan in-*nom de plume*. Fil-każ ta' *Il-Habib*, nafu li Ninu Cremona kien jiffirma A.C. u xi drabi wkoll \*\*\*. Għaldaqstant, f'dan il-każ ukoll, kellna nikkonfrontaw it-testi dubjużi mal-kitbiet ta' Cremona biex naraw min hu l-awtur.<sup>18</sup> F'dan il-każ il-probabilità li nkunu ċerti kienet kbira minhabba li Cremona ppubblika hu nnifsu kitbietu.

Għadd mhux hażin ta' poeziji la jgħibu d-data tal-pubblikazzjoni u wisq inqas tal-kompożizzjoni. Għal dawk il-poeziji li ma aħniex ċerti mija fil-mija li huma tiegħu indikajniehom bhala attribwiti. Dawn tal-aħhar

ghażilna xorta li ninkludhom billi qgħadna fuq il-kriterji stilistiċi u temiċi li Mangion jagħti biex tingħaraf il-kitba ta' Cuschieri.<sup>19</sup> Għażilna li ninkludu dawn il-poeżiji mhux biex nagħtu għudizzju ahħari fuq min hu l-awtur tagħhom iżda biex nagħmluha ehfef għal min jinterressah li jistudja lil Cuschieri u l-poeżija tiegħu. Naturalment, ma jidhrilniex li din hija l-aħħar kelma fuq l-attribuzzjoni tal-kitbiet lil Cuschieri. 'Il quddiem ir-riċerka taf turi mod ieħor jew tappfondixxi u tikkonferma dak li nafu s'issa. Bla tlaqliq ngħidu li l-istudju ta' Cuschieri u kitbietu għadu jrid jibda! Żgur li jonqos fil-fatt studju li jħares b'mod shih lejn il-bniedem, il-poeta, il-filosfu, il-professur, il-Karmelitan, l-oratur u l-politiku li kien Cuschieri. Fil-fehma tagħna, il-personalità kumplessa ta' P. Anastasju ma tistax tinftehem sewwa jekk l-istudji dwaru jibqgħu jifirdu l-oqsma diversi li jsawru l-personalità tiegħu.

Ma' dan insemmu wkoll il-htieġa ta' studju stilistiku ta' testi ffirmati b'*noms-de-plume* li ma għandniex ċertezza dwarhom. Studju ta' dan it-tip kien bdieħ Joseph Mangion u sfortunatament waqaf hesrem minħabba d-diżgrazzja tal-mewt tragika tiegħu f'età żagħżugħa. Mingħajr biża' li nonqosu mir-rispett lejn min s'issa nteressa ruħu f'Cuschieri u f'kitbietu, nistqarru li "l-ġenju tiegħu"<sup>20</sup> għad irid jiġi studjat sewwa, mhux biss fih innifsu, imma wkoll sabiex issir ġustizzja ma' dan "il-bniedem li ta ħajtu u hiltu kollha għall-proxxmu tiegħu, bniedem li ismu jrid jinżel fl-istorja tal-aqwa fost ulied Malta bħala predikatur, kittieb u professur".<sup>21</sup>

Dan ma aħniex intennuh b'sens ta' superjorità jew polemika, iżda għax il-Professur Cuschieri, mhux talli matul il-medda ta' 50 sena kważi ntesa għal kollox – minkejja li f'kull anniversarju jiġi mfakkar u minkejja li xi poeżiji tiegħu għadhom jiġu studjati fl-iskejjel – iżda wkoll għax matul iż-żmien nibtu ideat żbaljati dwaru, dwar kitbietu u dwar l-ideali politiċi u soċjali tiegħu. Ir-riċerka qed turina li wkoll dawħ li lil Cuschieri studjawh u qegħdin jistudjawh, hafna drabi u speċjalment fejn jidhol l-impenn politiku tiegħu, jonqosu mill-oġġettività għax jinterpretawh mil-lenti u l-emmna tagħhom. Hawneħek se nagħtu xi eżempji.

Hija l-fehma ta' x'uhud li l-imħabba li kellu lejn it-Taljan, ġieghlet lil Cuschieri jibdel fehmtu dwar l-ilsien Malti.<sup>22</sup> Cuschieri kien jemmen, bħal Vassalli, li l-identità nazzjonali tissahħah bil-harsien tal-ilsien

nazzjonali. Madanakollu, kif ifiehem tajjeb il-mibki Joseph Mangion, studjuż ta' Cuschieri, huwa "ma kienx jemmen fl-assolutizmu ta' xi 'Malta Maltija', ghax kien jaf li bhala bniedem hu kien cittadin ta' pajjiż ferm usa'."<sup>23</sup> Dan jagħmel minn Cuschieri figura attwali hafna f'dinja globalizzata, fejn ahna sirna iktar konxji li pajjiżna mhuwiex biss in-nazzjon imma d-dinja. Għalhekk Cuschieri "ried li Malta tistabilixxi ruhha fil-kultura u fil-politika ta' pajjiżi oħra għax għaraf li fl-iżolament m'hemmx identità iżda qerda".<sup>24</sup>

Dan il-ħsieb Cuschieri ġabu mill-kultura u t-tradizzjoni tar-*Risorgimento* Taljan, u hawnhekk tinftiehem ix-xewqa tiegħu li Malta teħles mill-kultura u t-tradizzjoni kolonjali Ingliża li trid jew ma tridx hija forma ta' ħakma u jasar fuq diversi livelli. Għandna diversi xhieda ta' dan il-ħsieb, fosthom l-*Istqarrija Personali* li Cuschieri nnifsu jagħmel fis-Senat nhar it-28 ta' Diċembru 1923.<sup>25</sup> Hawnhekk Cuschieri jgiddeb il-kalunnja li wiehed irid iżomm l-ilsien Taljan bhala lsien tal-kultura bi skuża biex Malta ddawwar il-lealtà politika tagħha mill-Ingilterra għall-Italja. Cuschieri jgħid li akkost li jkun politiku ħażin imma patrijotta tajjeb, juri li politiku ta' kuxjenza għandu jaħdem għall-ġid ta' pajjiżu u mhux biex jaspira "alla annessione di Malta ad un'altra potenza".<sup>26</sup>

Insemmu wkoll hawnhekk id-diskors fil-festa tal-Bambina nhar it-8 ta' Settembru 1921, fis-sena tal-inkurunazzjoni. Cuschieri jsemmi direttament "ir-risorgiment ta' artna" u jsejjaħ lil Malta "omm tagħna lkoll" biex tqum fuq saqajha. Iżda waqt li juri l-periklu li l-imħabba lejn artna tista' twassal lil xi wħud biex ma jarawx "lil din il-gżira fil-qagħda vera tagħha" juri li ma għandniex għalfejn inhossuna nferjuri għax ahna ma aħniex bhall-ħakkiema li mponew lilhom infushom u jassru nazzjonijiet maħkuma minnhom.<sup>27</sup>

Jekk wiehed ma jifhimx dan il-punt fundamentali f'Cuschieri, jasal biex jinterpretah ħażin u jħares lejha bhala partigġjan – fis-sens negattiv li għandha llum din il-kelma – Nazzjonalista li ried jibdel il-kultura Maltija f'dik Taljana. Dan il-punt fundamentali f'Cuschieri jkompli jissahħah bil-fatt li f'ittra personali lil ħabibu tal-qalb, P. Hubertus Driessen, O.Carm., Olandiż li kien miegħu Ruma waqt l-istudju tal-Filosofija, jistqarr fil-kuntest tal-votazzjoni għall-għażla ta' Ġeneral ġdid fl-Ordni Karmelitan li t-Taljani mhumiex

ta' min jafdahom u li tkun daqqa ta' harta għall-Ordni jekk dan jaqa' f'idejn Taljani! Issa fuq dan nistgħu nargumentaw, b'mod loġiku, li dak li Cuschieri ma riedx għall-Ordni tiegħu internazzjonali, lanqas ma kien se jridu u jaħdem għalih fil-kuntest politiku Malti!<sup>28</sup> L-istess jista' jingħad dwar l-interpretazzjoni li qieghdha tingħata lill-kelma "partigġjan" ma' Cuschieri. Fi żmien din kienet aktarx tindika persuna li għandha twemmin politiku partikulari u mhux biss persuna li tara f'kollox u dejjem il-kulur u t-twemmin politiku tagħha biss. U hawn tajjeb li nsemmu dak li qed jinkiteb reċentement dwar li Cuschieri kien miżmum internat il-Kunvent tal-Karmnu l-Belt u mkeċċi mill-Università mill-Ingliżi minhabba t-twemmin politiku tiegħu.<sup>29</sup> Sa fejn nafu ahna din l-informazzjoni mhijiex sostnuta la b'dokumentazzjoni u lanqas bix-xhieda ta' dawk il-patrijiet li jafu lil Cuschieri personalment għax għexu miegħu fl-istess kunvent.

Minbarra l-ħsieb risorgimentali, l-imhabba lejn l-ilsien u l-kultura Taljana f'Cuschieri tinftihem u għaldaqstant ma għandniex għalfejn inlumuh għaliha meta nzommu quddiem għajnejna li l-ilsien Taljan kien dak li bih huwa, flimkien ma' oħrajn bħalu, irċieva il-formazzjoni, l-edukazzjoni u l-ftuħ għall-kultura Klassika u Latina. Fil-fatt, għall-poeti "qawwijin" bħal Cuschieri u Dun Karm, il-poeżija bit-Taljan offriet "taħriġ ta' teknika u ħmira ta' ideat".<sup>30</sup> Barra minn hekk, l-ilsien Taljan kien sinonimu mal-identità Kattolika waqt li d-dhul tal-Ingħliż kien sinonimu mal-Protestantizmu, apparti l-mentalità kolonjali. Li f'Cuschieri hemm din il-kumplessità tal-ħsieb u l-fehma jidher mill-artikli mitbugħa minnu f'*Ir-Regina tal-Karmelu* dwar il-*Qerq tal-Protestanti* u wkoll minn traduzzjonijiet ta' testi bibliċi bil-Malti li hu kien jippubblika minn żmien għal żmien sabiex jeduka l-poplu.

Tkompli ssahħahna fil-fehma tagħna dwar dan l-aspett f'Cuschieri silta "meħuda minn fuq il-*Gazzetta di Malta*" tat-12 ta' Mejju 1914 li Cuschieri ppubblika f'*Il-Ħabib* bl-isem *L-Istorja tal-Lingwa*. Huwa jiehu l-każ tal-lingwa Albaniza li kienet għadha kemm giet magħrufa mill-Gvern Albaniz bħala l-lingwa ufficjali. Cuschieri juża din is-silta biex indirettament juri fehmtu fuq il-kwistjoni tal-ilsien f'Malta. L-argumenti ewlenin fit-test ikkwotat huma dawn l-erbgħa:

1. “Sa mill-bidu [...] il-lingwa Albaniza ma kenitx mietet, imma kienet maghduda mal-lingwi mzebilhin li jithaddtu bihom ir-rghajja u l-bdiewa biss”
2. “Is-Sultan Abdul Hamid, issa mkecci mit-tron, kien hekk igibhom 'l-Albanizi, li saħansitra lilhom kien irid biex jindukrawh, u minn ebda haġa ma kien ičaħhadhom: iżda ma kienx ihallihom jistudjaw u jiktbu bil-lingwa tagħhom. Jekk xi Albaniz kien juri ftit tal-ghira għal-lingwa t'ommu, kien ikun biżżejjed biex il-kapijiet Torok jithassbu hażin fuqu u miskin hu
3. “Fl-Albaniji t'isfel l-Isqfijiet u l-qassisin xizmatiċi, kollhom hrara għall-Griegi u għall-ħwejjeġ tagħhom, kienu jduru għal-lingwa Albaniza biex jeqirduha”
4. “Il-Griegi, li huma Kattoliċi, kienu jistgħu jistudjaw l-Albaniz għal rajhom: hemm kienu jgħallmuh fl-iskejjel tal-missjonijiet u l-qassisin Kattoliċi, li bosta minnhom kienu ta' nisel Albaniz, kienu jinqdedw bih għat-tagħlim tad-duttrina, biex jipprtkaw u biex joħorgu kotba ta' talb u kant bl-Albaniz. Għal zmien twil, bil-kotba tal-Knisja biss, li kienu joħorgu kotba ta' talb u kant bl-Albaniz”<sup>31</sup>

Cuschieri jagħlaq is-silta b'dan il-kumment: “Bla zieda u kliem ieħor!” u hekk bil-pulit iwassal il-messagġ tiegħu, li jinftiehem iktar ċar jekk nagħmlu traspożizzjoni tal-Albaniz / Malti; Sultan Islamiku / Re Inġliż; Isqfijiet u qassisin xizmatiċi / Anglikaniżmu Protestant; Griegi Kattoliċi / Taljani Kattoliċi; Qassisin Kattoliċi Albanizi / Qassisin Kattoliċi Maltin! Li Cuschieri kellu għal qalbu l-ilsien Malti u “ghira għal-lingwa t'ommu” jixhdu C. Sant fil-poeżija *Il-Kelma Maltija* bid-dedika “Lill-Professor P. A. Cuschieri habib għaziz tiegħi, b'qalbi kollha”.<sup>32</sup> F'din il-poeżija, Sant jirrakkonta bi hlewwa liema bhala kif Cuschieri daħal fil-klassi meta hu kien qed jgħallem “lit-tfal tal-bdiewa” u tgħaxxaq bihom u feraħ bih li kien qed jgħallimhom l-ilsien Malti! Fil-klassi Cuschieri xtaq jismagħhom jitekllmu bil-Malti safi imma t-tfal impressjonaw ruħhom biċ-ċoqqa tiegħu u ma tniffisux! Għalhekk, Sant, bhala għalliem u habib jikteb din il-poeżija u juża fiha l-Malti tal-bdiewa – li tgħallem mingħand it-tfal – sabiex jaqta' xewqet Cuschieri:

*Habib tiftakar meta ġejt għandi?  
Għadni niftakar, daqs kieku lbierab;  
ma nafx x'jum kien u lanqas x'gimgha,  
biss naf li kien f'tas-sajf il-qieragh.*

*Kont sibtni nghanem lit-tfal tal-bdiewa;  
int tgħaxxaqt bihom u fraht wisq bija:  
Għidli: – Kellimhom biex huma jwieġbu,  
hal nisma' l-kelma saffa Maltija.*

*Xtaqt tisma' l-Malti jitekellmuh huma,  
'ma dawn qatt lilek ma kienu raw,  
ta' tfal li huma, ma kenux wieġbu;  
rawk b'dik iċ-ċoqqa u minnek sthaw.*

*Issa, b'li jiena għamiltha magħhom,  
u naf li l-Malti int thobb bla hjiena  
u le ma smajtu m'n ulied il-bdiewa,  
naqtagħlek xewqtek, ngħidlek jiena.*

*- Zeppi dalgħodu ma setax jiġi,  
mar ma' missieri jgħaddi l-bitan;  
U ommi qaltli ngħidlek iżżommu  
minflok dalgħodu, jekk jiġi amman.*

*Ohra ftit iżgħar qaltli: - Missieri  
qalli biex ngħidlek li għada jien  
ma nistax niġi, għax minn sebh Alla  
irridu mmorru f'ta taht l-Gherien.*

*Darb'ohra tifel ta' hdax il-sena,  
f'waqt li qed ngħidli li l-art għatxana,  
- fi Lbic il-beraq (qal) qed iserrep;  
Jekk Alla jamar, ix-xita magħna.*

*U qabeż wiebed, li kien maġenbu,  
qal:- Din is-sena mhix bħal amlewwel  
u, f'ħajjet Alla, jekk tmur fuq ġiebjja,  
fis-satal ilma lill-baqra tnewwel.*

*Darba, wahda ohra, qed nistaqsiba :-  
Fejn tarfa' l-kotba, kemm huma ndaf? -  
Qaltli:- Nerfaġghom ġewwa r-rewwieha;  
hadd minnhom buti bihom ma jaf.*

*U, mela, darba taht ħajt kont qieghed  
nisma' jitekellmu raġel u mara;  
Hija bl-imghażqa l-htub qed twitti,  
hu b'dik il-lajma jahrat bil-ħmara.*

*- Xejn, xejn, maf'għajni (qallha) mit-titla;  
kemm qed naraha issa mnewwija.  
- Pepp, (qaltli) lisgħab sa timrad darba  
priklu li tibqa' dik marradija.*

*- Il-barka fir-rub! (qabeż qalilha)  
inti għax jiesek bekk malajr taqta'?  
Aghmlilha għara, leflifha tajjeb,  
u mbux tisjir, itmagħha baqta.*

*- Jien kont ħsibt moqbejl, malli nillestu,  
niddi l-imghażqa, l-imleff ingib,  
inxiddu l-ħmara, qajl qajl immorru,  
biċ-ċeklem ċeklem għand it-tabib.<sup>33</sup>*

U hawnhekk tajjeb li nsemmu, mingħajr ma nidhlu f'ħafna dettalji – għax mhux il-waqt li nagħmlu dan – li Cuschieri dejjem kellu f'qalbu mħabba għall-klassijiet meqjusin baxxi jew illitterati tas-soċjetà Maltija ta' żmienu. Dan jidher l-aktar fis-sensibilità soċjali li huwa kellu u li tinħass qawwija pereżempju fid-diskors għall-ewwel quddies solenni ta' Dun Goffredo Lubrano fl-Isla. F'din l-okkażjoni Cuschieri jieħu l-opportunità biex b'finezza retorika u diplomatika jikkritika l-periklu li wieħed iħares lejn il-ministeru saċerdotali bħala status għoli fuq l-oħrajn, u jiftaħ kritika ħarxa għal min hu moħħu magħluq fil-ħolm tal-glorji tal-imghoddi u għajnejh magħluqa għall-faqar soċjali, morali u religjuż ta' madwaru.<sup>34</sup>

Din is-sensibilità tiegħu tidher ukoll f'xi xeni tal-poezija tiegħu fejn jidhol il-faqar ta' Nazaret u l-osservazzjoni tal-ħajja taċ-ċittadin sempliċi. Dawn l-elementi jidhru pereżempju f'poeziji bħal *Wabdu* u *Leggenda fuq San Ġużepp*. Magħrufa l-poezija tiegħu dwar Miss Edith Cavell, il-*Crocerossina* Ingliża arrestata u maqtula għax kienet tagħti l-għajjnuna lis-suldati għedewwa u alleati mingħajr distinzjoni, kif ukoll is-sehem tiegħu, ispirat mill-Ġizwita Charles Plater bħala direttur ta' moviment fi hdan l-*Unione Cattolica San Giuseppe* li kellu l-għan li jeduka l-klassi tal-ħaddiema. Dan l-aħħar, fir-riċerka nstabu tliet verżjonijiet ta' poezija li tfakkar lil Plater u l-imħabba tiegħu għall-fqar. Dan l-aspett politiku u soċjali ta' Cuschieri għadu fil-fatt irid jiġi studjat sewwa u mingħajr pregudizzji. Hija ħasra pereżempju li s'issa, tal-anqas sa fejn nafu aħna, għadha mitlufa l-kritika *Il Croce e la Croce* ta' Cuschieri lil Benedetto Croce.<sup>35</sup> U hawn tqum il-mistoqsija: Kien Cuschieri Fazzista Nazzjonalist pro-Taljan daqskemm riduh, għamluh u qed jagħmluh? Iktar jidher li Cuschieri ħassu maqbud bejn żewġ kurrenti politiċi u kif ħass li se jiġi użat, ta' poeta, filosofu u religjuż li kien, warrab min-nofs!<sup>36</sup>

Ma nistgħux niċhdu li aspett sabiħ ta' Cuschieri - u aħna hawn insejnhulu sabiħ - huwa fil-fatt il-kitba impekkabbli bit-Taljan. Hawnhekk nieqfu biss fuq il-poezija. S'issa, sa fejn nafu aħna ma kien hawn l-ebda gabra tal-poeziji tiegħu bit-Taljan, wisq inqas ta' studju analitiku u kritiku tagħhom. Għaldaqstant din tista' titqies l-ewwel gabra. Oreste Tencajoli fil-ktieb *Poeti Maltesi d'Oggi* jsejjaħ lil Cuschieri bħala



Anima profondamente latina e cuore saldo [...] coraggioso propugnatore dello studio della lingua italiana [...] le sue poesie sono prevalentemente religiose; egli canta con espansiva gioia le glorie del suo Ordine, risalendo talvolta il corso dei secoli. Interprete sincero dell'anima cristiana, egli vuole su questa terra, ammalata di cupidigia e di sopraffazioni, il regno della giustizia e della pace, che è poi il regno di Dio.<sup>37</sup>

Il-ġudizzju tiegħu fuq il-lirika ta' Cuschieri huwa wkoll pożittiv:

Scritte in un italiano impeccabile, lindo e cristallino, le liriche di P. Cuschieri si distinguono anzitutto per una delicata fusione ed armonia di colori. Altre caratteristiche sono la serenità dell'ispirazione, lo svolgimento sicuro nelle sue linee prive di qualsiasi rettorica, la sincerità che le anima ed il sano e ben inteso patriottismo del quale talune di esse sono permeate. Stilista e pensatore, il P. Cuschieri esprime nelle belle forme tradizionali della lirica nostra, sentimenti e concetti profondi che sa rivestire di immagini fiorite e calde di mistica e passione.<sup>38</sup>

Karmenu Vassallo fil-*Vatum Consortium* jgħid li Cuschieri ppubblika “għadd ta' poeziji oħra bit-Taljan - ippubblikati fir-rivista Malta Letterarja ta' dik il-ħabta.”<sup>39</sup> Madanakollu ma sibna l-ebda poezija bit-Taljan fil-*Malta Letteraria*. Vassallo jgħid ukoll: “Kiteb ukoll għadd ta' poeziji bil-Latin (li għalihom ġieli wiegħbu b'oħrajn il-famuz Latinista u Professur tal-Letteratura fl-Università tagħna, Alfredo Bartoli)”<sup>40</sup> Madanakollu mir-riċerka ma jirriżultax li Cuschieri kiteb poeziji bil-Latin u wisq inqas li Bartoli wiegħbu, haġa li kienet komuni bejn Vincentius Laurenza u Bartoli. Sibna iżda fil-*Malta Letteraria* l-versi ta' Bartoli bil-Latin *Publius sive de Melita insula clarissima carmen* iddedikati *ad A. Cuschieri*.<sup>41</sup> Fir-Rosa *Melitensis*, mitbugħa minn Bartoli nsibu *epistola* (ittra) ta' Cuschieri li fiha jifraħ lil Bartoli ta' din l-inizjattiva li tmexxi 'l quddiem l-istudju tal-klassiċi (*litteras*).<sup>42</sup> Cuschieri kien jagħmel parti minn grupp ta' persuni li kienu jsostnu din l-inizjattiva ta' Bartoli.<sup>43</sup> Bartoli kien jippubblika l-poeziji bil-Latin f'libretti barra minn Malta. L-uniċi versi ta' Cuschieri relatati ma' Bartoli nsibuhom f'epigrafija mitbugħa fl-1915 mal-librett tal-poezija Sophronia.<sup>44</sup>

Kulhadd jaf li Cuschieri kiteb għadd ta' poeziji għat-tfal<sup>45</sup>, imma mhux magħruf li dawn il-poeziji kienu fost l-iktar għal qalbu minn dawk li kiteb. Cuschieri kien ġie mqabbad speċifikament minn E. B. Vella biex jikteb xi vrus halli jiġu mitbugħa fil-ktejjeb *Gabra ta' Ward*. Magħrufin huma l-*Gideb ta' Toninu*, *Il-Farfett*, *il-Bersa tan-Nanna*. Hawnhekk qegħdin nattribwixxu u ninkludu żewġ poeziji oħra li ġew pubblikati fl-1936 għall-klassi tat-tieni sena mingħajr firma u li l-istil mexxej u helu jgħajjat lil Cuschieri: *Alla, O Alla! u Ejja, għasfur, Ejja!*

Nistgħu ngħidu li kienu dawn il-poeziji li hu kiteb għat-tfal, flimkien mal-poeziji tiegħu dwar l-ilsien Malti, l-iktar li għenu biex tinzamm haġja t-tifkira ta' Cuschieri. F'haġtu u wara mewtu bosta kienu dawk li għannew ġieħu bil-kitba tal-poezija bil-Malti, oħrajn xtaqu li jitwaqqafu mafkar ta' ġieħ. Għalkemm din l-għanja u din ix-xewqa għal xi żmien intfiet, tibqa' fina t-tama li Cuschieri, "l-għannej tal-ġmiel ta' lsien art twelidna"<sup>45</sup> jkompli jiġi apprezzat kif kien minn dejjem sabiex ismu u wirtu jsibu posthom mill-ġdid fil-ġrajja ta' lsienna, tal-kultura u tal-identità nazzjonali tagħna. Għana u mafkar xieraq li jagħtu ġieħ lil Cuschieri żgur ikunu l-apprezzament ta' lsienna bħala l-istrument li jagħtina identità u jgħaqqadna f'poplu wieħed kif ukoll il-ftuħ politiku u kulturali li jsalvana mill-għeluq ta' mentalità insulari u parrokkjalista, kif ukoll l-għożża tal-valuri li għaddewlna missirijietna u li jsibu l-għeruw tagħhom fil-fidi u l-kultura Nisranija.



# Lista Kronologika tal-Poeziji

## I. Epigrafi bil-Latin

- 1915 1. *Cui mea*: A.Bartoli.  
1931 2. *Magnae Dei Matri*: A. Prov.; MC XVII/8 (Agosto 1931) 185.<sup>46</sup>  
3. *Salve Carmeli*: MC XVII/8 (Agosto 1931) 185.  
4. *Carmeli Flos*: A. Prov.<sup>47</sup>  
1933 5. *Hic ille est*: MCXIX/9 (Settembre 1933) 215.

## II. Poeziji bit-Taljan

- 1905 1. *Si levi a Maria*.  
1914 2. *Alla Vergine del Carmine*: (16 Luglio 1914); PM, 114.  
1915 3. *Ai caduti di ieri*: (Febbraio 1915); MC I/6 (Giugno 1915) 167.  
1917 4. *Maria Maddalena de' Pazzi*: MC III/5 (1 Maggio 1917) 149.  
5. *Stella Maris*: MC III/7 (1 Luglio 1917) 188.  
6. *Elia di Tesbe*: MC III/7 (1 Luglio 1917) 200.  
7. *Teresa di Gesù*: MC III/10 (1 Ottobre 1917) 275.  
8. *Canzioncina ad onore dell'Alma Vergine Maria nostra signora Madre e decoro del Monte Carmelo*: Karti Volanti 1917; 1923.<sup>48</sup>

- 1922 9. *Nell'annua ricorrenza della Vergine del Carmine*: MC VIII/7  
(Luglio 1922) 154.
- 1926 10. *S. Elia in cima al Monte Carmelo*: MC XII/11  
(Novembre 1926) 318.
- 1927 11. *San Alberto degli Abbati da Monte San Giuliano*: MC XIII/12  
(Dicembre 1927) 268.
- 1933 12. *Caivano* (1933): SMSSC XI/2 (Marzo-Aprile 1993) 8.
- 1935 13. *Versione dell'inno latino del B. Battista Mantovano a San Alberto degli Abbati*: MC (1935) 171-174.
- 1936 14. *Il Papavero*: SR (Jannar 1936) 15.<sup>49</sup>

#### Bla data

15. *Flos Carmeli*.<sup>50</sup>
16. *La Madonna di Lourdes*.<sup>51</sup>
17. *Voce dall'Alto*.<sup>52</sup>
18. *Fior del Carmelo*.<sup>53</sup>

### III. Poeżiji bil-Malti

- 1909 1. *Fil-Festa tal-Madonna tal-Karmnu 1909*: Cus, 3.
- 1913 2. *Oh! Li talbi Int kont tisma'*: LS (1982).<sup>51</sup>
- 1914 3. *Kewkba tal-Bahar*: RK I/2 (Awissu 1914) 26.
4. *Ieqaf maghna, ja Hanina*: RK I/3 (Awwissu 1914) 48.

5. *Twiieldet Marija*: RK I/5 (Settembru 1914) 70.
6. *Omm u Ommr*: RK I/7 (Ottubru 1914) 112.
8. *Ċajt u bliegħa*: RK I/9 (Novembru 1914) 157.
9. *Fil-mewt ta' missieri*: RK I/10 (Novembru 1914).
10. *Salm Messjaniku*: RK I/11 (Dicembru 1914) 165.
11. *Lil Marija fit-twelid ta' Binħa*: RK I/11 (Dicembru 1914) 171.
12. *Ejjew Rghajja*: RK I/11 (Dicembru 1914) 178.
13. *Għanja ta' Raghaj*: RK I/11 (Dicembru 1914) 182.
- 1915 14. *Salnr*: RK I/12 (Jannar 1915) 187.
15. *L-Għaxxa ta' Frar*: RK I/12 (Frar 1915) 224.
16. *Lil Malta f'Jum in-Nawfragju*: RK I/14 (Frar 1915) 228.
17. *It-Talba tas-Suldat fil-waqt tal-Mewt*: RK I/14 (1915) 260.
18. *Marija (1915)*: H (27.4.1915).
19. *Lil Sidtna Marija*: RK I/15 (April 1915) 243.
20. *Talba lill-Madonna tal-Karmelu*: RK I/20 (Mejju 1915) 330.
21. *Talba lill-Madonna tal-Karmelu. Sunett*: RK I/20 (Mejju 1915) 330.<sup>55</sup>
22. *Lil Sidtna Marija fix-Xabar ta' Mejju*: RK I/21 (Mejju 1915) 330.
23. *Lil Marija Maddalena de Pażzi*: RK I/22 (Ġunju 1915) 361.
24. *Għodwa ta' Mejju*: H (22.6.1915).
25. *Quddiem il-Madonna tal-Karmnu*: RK II/2 (Awwissu 1915) 22.
26. *L-Avemarija*: RK II/3 (Ottubru 1915) 91.
27. *Uri li int ommna*: RK II/4 (Novembru 1915) 110.
- 1916 28. *Kliem ir-Ruh Nisranija*: RK II/9 (April 1916) 270.

29. *Ward u Talb lil Marija*: RK II/10 (Mejju 1916) 291.
30. *Ġesù jbierek il-kalċi*: RK II/11 (Ġunju 1916) 322.
31. *Flos Carmeli*: RK II/12 (Lulju 1916) 353.
32. *Min f'Kelma jiġbor Ġmielek*: RK II/12 (Lulju 1916) 355.<sup>56</sup>
33. *Lir-Regina tal-Karmelu*: H (12 ta' Settembru 1916).<sup>57</sup>
34. *Il-Fqajjar ta' Assisi*: (Ottubru 1916); HA, XXII/10 (Ottubru 1932).<sup>58</sup>
35. *Il-Mewt ta' San Franġisk*: RK III/3 (Ottubru 1916) 68; HA, XXIII/10 (Ottubru 1933) 223.
36. *Miss Edith Cavel*: Ġ 170 (21.10.1916).
37. *Mbux bil-fjuri jithennu*: RK III/4 (Novembru 1916) 106.<sup>56</sup>
38. *Qobra u Holm*: RK III/4 (Novembru 1916) 107.
39. *Fil-Milied tas-Sena 1916*: RK III/5 (Dicembru 1916) 154.
- 1917 40. *Quddiem il-Madonna tal-Karmnu*: RK III/7 (Frar 1917) 202.
41. *Fis-Santwarju tal-Karmnu*: H (27.2.1917).
42. *Lil Marija. Salm*: RK III/10 (Mejju 1917) 289.
43. *Daqsxejn ta' xbieha li ghandi f'kamarti*: RK III/10 (Mejju 1917) 291.
44. *Hdejn il-Qabar ta' Sant'Antnin*: AP (Ġunju 1917) 161.
45. *Fjur ckejken*: AP (Novembru 1917) 337.
46. *Ilsien pajjiżi*: H (11.12.1917).
47. *Qtigh il-qalb*: H (1917); WQM 2, 47.
48. *Fix-Xabar ta' Mejju*: AP II, (Mejju 1917) 144.<sup>60</sup>
49. *Sunt lacrymae rerum ...*: H (27.2.1917).<sup>61</sup>
- 1918 50. *San Bonaventura*: AP (Lulju 1918) 203.

- 1919 51. *Quddiem Marija biex tehlisna minn dil-marda*: H (8.4.1919).  
 52. *Il-Kelma Maltija*: H (20.5.1919).  
 53. *U Lilek*: H (7.10.1919).  
 54. *Dun Pawl, Mbux Lili*: H (28.10.1919).
- 1921 55. *Quddiem ta' Lourdes il-Gdida*: H (11.2.1921).
- 1922 56. *Lil-Madonna tal-Karmnu*: (Mejju 1922) Cus, 30.
- 1924 57. *Lil Mons. Gauci*: H (15.12.1924).
- 1926 58. *Tu Rex gloriae Christe*: Karta Volanti (1926) Koll.A.Degab.; SR (22.10.1929).  
 59. *Naghtuk qalbna*: Folju (Ottubru 1926); H (15.11.1927).<sup>62</sup>
- 1927 60. *Leggenda fuq San Ġużep*: MQG (1927) 55.  
 61. *Ghall-Mewt ta' Ġużé Muscat Azzopardi*: MQG (1927) 264.
- 1930 62. *Il-Kuruna tal-Ward tal-Kbira Qaddisa Agostinjana Rita ta' Kaxxja*: (Settembru 1930); SR (Mejju 1950).
- 1932 63. *Talba*: MQG (1932) 149.
- 1933 64. *Lil Marija Assunta f'jum il-festa taghha*: AP (Awissu 1933).<sup>63</sup>  
 65. *Il-Mewt u l Midneb*: AP (Novembru 1933).<sup>64</sup>  
 66. *Lampa Habiba*: AP (Novembru 1933).<sup>65</sup>  
 67. *Teresa*: STBG II/31 (Dicembru 1933).<sup>66</sup>
- 1936 68. *Alla, O Alla!*: ĠW (1936).<sup>67</sup>  
 69. *Ejja, Ghasfur, Ejja!*: ĠW (1936).<sup>68</sup>
- 1937 70. *Lil Ommna Marija Ssma taht it- Titlu tal-Karmnu*: (Awissu 1937).<sup>69</sup>  
 71. *Tifkiriet Karmelitani*: SG 78/4 (Awissu 1937).



- 1948 72. *Din ta' Sidek l-Ghajta!*: MLT 24/2 (Ġunju 1948) 64.  
 1950 73. *L-Ghanja li ma kellix bila ninseg*: A.Prov. (1950).<sup>70</sup>  
 1955 74. *Innu lill-Isem Imqaddes ta' Ġesù*: K 17/1 (Jannar 1955) 4.<sup>71</sup>

#### Bla data

75. *Lill-Madonna tad-Duttrina*: Cus, 12.  
 76. *L-Avemarija*: Cus, 15.<sup>72</sup>  
 77. *Lil Ommna Marija SSma tabt it-titlu tal-Karmur*: Cus, 32.  
 78. *Innu lil Marija*: Cus, 32.<sup>73</sup>  
 79. *Lil Sidtna Marija tal-Qalb Imqaddsa ta' Ġesù*: Cus, 33.  
 80. *Marija*: Cus, 36.<sup>74</sup>  
 81. *Fil-Festa tal-Madonna tal-Karmur*: Cus, 36.<sup>75</sup>  
 82. *Tabt il-Harsa tal-Madonna*: Cus, 37.<sup>76</sup>  
 83. *Il-Milied*: Cus, 48.  
 84. *San Pawl fis-Sema waqt li kien għadu fid-dinja*: Cus, 54.  
 85. *Lill-Beata Tereża tal-Bambin Ġesù*: Cus, 67.<sup>77</sup>  
 86. *Qalb ta' Nisrani*: H (31 ta' Mejju 1917) 2.  
 87. *Innu għall-Festa ta' San Ġużepp*: Cus, 78.  
 88. *Dies irae*: Cus, 80.  
 89. *Indiema*: Cus, 81.  
 90. *Innu tal-Paġġi tas-Sagrament Imqaddes*: Cus, 82.  
 91. *Illum kont naf li Intri*: Cus, 94.<sup>78</sup>  
 92. *W'abdu*: Cus, 108.<sup>79</sup>

93. *Min jaf kemm drabi rajtek*: Cus, 110.<sup>80</sup>
94. *Filghodur*: Cus, 110.<sup>81</sup>
95. *Fuq Qabarti*: Cus, 111.<sup>82</sup>
96. *Sajjed ta' xewqtu*: WQM 1 (1936) 56.
97. *Il-Gideb ta' Toninu*: GW 4, 91.
98. *Il-Bewsa tan-Nanna*: Gw 1, 21.
99. *Ix-Xita*.
100. *Ritratt ta' Toninu man-Nanna*: GW 3, 105.
101. *Il-Farfett*: GW 3, 48.
102. *Dik Mewġa*: GW 4, 28.
103. *Plater*: Koll.A.Degab.



# Poeziji Attribwiti

## 1. Oh! Li Talbi Int Kont Tisma'

...Oh! li talbi Int kont tisma',  
helwa Omm li s-sema qieghda;  
jien min-niket f'din l-art nara  
lill-imsejkna ommi mbieghda.

Hajja b'hajja magħha nibdel,  
fjur zghoziti lilha naghti;  
bi xjuhitha jien nitgħabba  
biex le nara lilha tbat.

## 2. It-Talba tas-Suldat fil-waqt tal-Mewt

Jien dak, Marija,  
li bl-ikbar hrara  
tlabt lilek u sejjahtlek  
Omm tal-Insara;

Ja Omm ta' hniena,  
tama ta' qalbi,  
fil-hin ta' mewti  
Int isma' talbi;

jien dak li dejjem  
ismek isemmi;  
Int li kull darba  
farragtli hemmi.

ismaghni, ismaghni,  
inzel ghal hdejja,  
b'idek il-helwa  
ghalaq ghajnejja;

Minn balla harxa  
fil-qalb milqut,  
sejjer jien issa,  
Marija, immut.

u ruhi tella'  
mieghek fil-genna;  
iktar, Marija,  
ghalfejn nistenna?

U l-ahhar kelma

ilqa' ta' fommi,  
farrag, jahasra;  
farrag lil ommi!

### 3. Talba lill-Madonna tal-Karmelu

Fjur tal-Karmelu, minn tas-Sema dija,  
mismugh gie minnek dejjem talb l-Insara;  
la int tinsab bi grazzji kbar mimlija,  
lejk ahna nersqu 'lkoll bi kbira hrara.

Nitolbu grazzja jxxerred: li l-hruxija  
tal-gwerra fuq l-Ewropa izzomm, biex hsara,  
nixhet, tixrid ta' demm bl-aghar kefrija,  
dawn jiehdu tmiem, kulhadd il-paci jara!

U kif dil-gwerra tholl fil-waqt li 'l-Alla  
li xejn ma jcahhdek titlob Int ghaliha  
ghax Hu fuq Tron Regina Lilek talla'

Tas-Sema u l-art, ghin lid-devoti tieghek,  
biex kif wegħedt li tagħhom f'mewt is-siegha,  
igawdu Int gol-Ġenna ddaħhal mieghek!

#### 4. Lir-Regina tal-Karmelu

Kont ghadni gewwa l-hrieqi, żghir tarbija,  
x'hin ommi fuq Altarek għagġlet tmur  
toffrini, b'lejja mhabba wisq qawwija,  
lilek, ja Fjur tal-Karmnu l-izjed pur!

Bil-libsa mbierka tiegħek, imhennija,  
libbset 'il sidri; u Lilek, aktar żgur  
minnha Omm għażiża, nsejjah oh Marija!  
Ghallmitni, sew f'kull ferħ, kemm f'kull dulur.

Kbir jien fis-snin ... Min jaf, Omm wisq hanina,  
kemm drabi quddiem Tronok għarkopptejja  
farag fuq qalbi tfajt fin-niket tagħha?...

Il-Libsa tiegħek bist bid-dmugh f'ghajnejja,  
il-fidi Lejk kattartha u għidt bis-sahha:  
ta kollha l-hlejjaq int tassew Regina!

## 5. Fix-Xahar ta' Mejju

Għalik, Nebba safja, illum il-ward jiftah,  
għalik, ja Qaddisa, imżejna hi l-art,  
għalik din il-fwieha, bħal bħur, nar tiela',  
għalik, li f'did-dinja, b'Min ħalqek instart.

Bħal warda Maltija Int għandek il-ħmura  
ta' mħabba, li sebqet in-nar tal-ħolqien;  
il-bjuda ta' ndafa, li saħħret bi ġmielha  
lil Alla, li ħawlek tas-sema fil-ġnien.

Mhux daqsek il-vjola trid tibqa moħbija,  
mhux daqsek il-ġilju jitbażża mit-tbajja;  
int qronfla mimlija b'tizwiq, b'kull lewn sbejjah,  
kamelja marbuta mas-sigra tal-ħajja.

Int warda, Marija, tax-xemx, li f'kull siegħa  
iddur dejjem tħares għad-dawl, u bid-dija  
tax-xemx, li hu Kristu, li minnek sar bniedem,  
li Ommu ssejjahlek, kull ħin Int mimlija.

Min qatt jista' bhalek jghid li b'ghamilu  
zied fwieha fil-Ġenna, ta' fwieha kbir ġnien?  
Fejn qatt, iktar milli fik, sab fejn jitghaxxaq  
min ried jiġi msejjah susan tal-widien?

Mbierka ż-żerriegħa li tatek in-nibet,  
ja warda tas-sema, ta' niesna kbir ġieħ!  
Int wahdek biżżejjed biex tferraħ lil Alla,  
li riedek fuq kollox u riedek għalih.

Lejn l-art, fejn biss xita ta' dmugh il ward tagħna  
issaqqi, biex jarga' fl-għaxija mitbiel,  
mis-sema, Ħanina, għajnejk kollha hlewwa  
fis dawwar u żejjen 'il ruhna bil-ġmiel.

Bil-ġmiel li minn fuqu ma tmur qatt il-fwieha,  
li joktor iżjed idum fis-sbuħija,  
bil-ġmiel li bih Alla 'l ruħek wisq żejjen,  
li ġagħlek tissejjah bil-grazzja mimlija.



Tat-tfal il-qlub safja Int hares mill-qilla  
tal-ghadu, li b'hiltu jrid iwaqqagghom  
fil-htija, u mibeghda go fihom inibbet  
lejn gilju, li jmissu ikun il-gieh tagghom.

Liz-żghażagh, ja Xebba, li f'qalbhom l-imhabba  
bdiet tixghel lejn hwejjeg, li jtiru mar-rih,  
int uri l-imhabba li tghix fuq il-gisem,  
biex 'l Ibnek ihobbu u jghixu ghalih.

Il-ward tad-dinja jkun biss ghalina  
ta' ward iehor xbieha, li jghix fuq iz-zmien,  
li b'demmu qalghalna Ġesù ghal gos-sema  
fejn nibku mhennija ghal dejjem flimkien.

## 6. Sunt lacrymae rerum ...

*lil habib imfantas*

Dwar xi sen'ilu kont, habib, hallejtni:  
dlonk jien imbaghad għall-frugħa dawwart hsiebi  
tal-art qarrieqa u hassejt l-imrar kiefer  
tal-hajja f'qalbi;

u biex tal-ewwel hasra ntaffi l-wegħha,  
bil-ħsieb li mohħi fuq il-kotba nserrah,  
fi ħdim il-ħsieb bdejt jiem u ljieli ngħaddi  
b'tama ta' farag.

Izda il-għerf waħdu, il-ġid tal-hajja kollu  
x'jiswielu lil min jgħix bħar-raheb waħdu?  
x'jista' jtaffi lil qalbna, meta lilha  
tonqos l-imħabba?

Mishut għal dejjem dak il-ħin li qlubna  
għal haġa ckejkna fired, lilek fantas  
u kbir tezor tellifni; għax, kif tlaqtni,  
dmugh waqa' fuqi!

X'kienet tħoss qalbi, kif kienu jgħidulna:  
"Qiskom zewġt'ahwa, kemm flimkien tinhabbu",  
Alla biss jafu, li daż-żmien q'għed jara  
is-swied ta' qalbi.

Dil-qalb ridt norbot kieku ma' haddieħor,  
izda, fejn xebħ ma 'ssib, għalxejn tithabat:  
Hadd miegħi żgur ma qabel daqskemm inti  
li issa hallejtni.

Narak jien fl-għabex ma' habibek toħroġ,  
biex itir ħsiebek qalb in-nwar tax-xgħari:  
Waqt l'inti idderri, nolfoq q'għed jien waħdi  
f'dari hosbieni!

Ghad jum iżernaq li terġa' tghannaqni?  
Li jfakkruk fija l-hargiet twal li konna  
nagħmlu, medhija t-tnejn f'tahdita helwa  
ta' htieġa kbira?

Jekk trid imbagħd li qalbi tkiddli, għamlu!  
Dan ikun lili ta' tbatija harxa.  
Kieku taf iżda qalbi kemm mingħajrek  
tinsab fid-dalma!

Minn mindu iżda l-Iben t'Alla fdiena  
l-ilfiq u l-biki m'humix hsara kbira;  
f'riġlejn il-Mislub hin wiehed ... tnehida ...  
tisfa' ġid f'ruhna.

X'hin iżjed ma stajtx, knisja wisq devota  
nigri ratni għand Dak li hbiebu kollha  
fl-eqqel ħarbuh ta' hajtu, fit-taqbida,  
u tlabtu il-qawwa.

Hin wisq kien dak għaziz, li dmugh ta' mhabba  
wiċċi xarrabli, meta tgemgim helu  
lis-Sid għamilt ta' ruhna, li minn qalbi  
li jhennik tlabtu!

## 7. Teresa

Oh x'isem tal-hlewwa!  
Hallini nsemmik,  
hallini nithenna  
u nitghaxxaq bik!

Id-dinja bi hgarha  
ghal fwiehtek thajret;  
u wisq malajr hija  
warajk ittajret.

Xhin 'l ismek insemmi  
go qalbi nsib serh;  
u nhossni nittajjar,  
nitfawwar fil-ferh.

Ghax fik sabet farag  
fik sabet hlewwa,  
fik sabet iva  
dik l-hena tas-sewwa.

Oh x'isem tal-hlewwa!  
Oh x'isem sabih!  
Sal-Angli tal-genna  
Jitghaxxqu bih.

Oh helwa Teresa!  
Ghalhekk l-isem tieghek  
jimlieni bil-hlewwa,  
jorbotni mieghek.

Ghax int biss ghalija  
il-farag tal-genna,  
fik biss il-qalb tieghi,  
inhossha tithenna!

## 8. Innu lill-Isem Imqaddes ta' Ġesù

Ta' Ġesù, helwa t-tifkira!  
Bl-akbar ferħ timla l-qlub tagħna:  
izda oħla minn kull għasel  
hija l-qagħda tiegħu magħna.

Fl-ebda għanja m'hemm il-hlewwa,  
l-ebda ħoss ma jdoqq ferrieh,  
fl-ebda ġmiel ma tinsab l-għaxqa,  
li Ġesù jiġbor go fih.

Int, Ġesù, jies ta' min jindem,  
kollok ħniena, oh, x'Ħabib!  
Lejn min f'talbu jfittex lilek;  
min isibek, oh, x'isib!

Bl-ebda kitba ma jitfisser,  
l-ebda lsien ma jgħid x'inhū:  
min daq biss jaf x'jiġifieri,  
xi hlewwiet, thobb lil Ġesù.

Kif, Ġesù, għad tkun ħlas tagħna,  
kun għalina ferħ u sliem:  
sabiex inti tkun il-glorja,  
Illi ngawdu mingħajr tmiem.

## 9. Alla, O Alla!

Sewwa fil-hidma,  
sewwa fis-serh,  
Jiena biss f'Alla  
insib il-ferh.

Iddew Int ghini,  
Alla maħbub,  
biex inkun tajjed,  
naħrab id-dnub.

Alla, o Alla,  
isma' fis talbi,  
nixtieq li tibqa'  
dejjem go qalbi.

## 10. Ejja, Għasfur, Ejja!

Għasfur ta' qalbi,  
ersaq ftit lejja,  
la tibzax minni  
ejja ftit hdejja.

Taf li Min ħalaq,  
lilek u lili,  
riedna bħal aħwa  
nghixu fidili?

Mela, bla biza'  
għandi fis ejja,  
la tibzax minni,  
ejja ftit hdejja.

## 11. L-Għanja li ma kellix hila ninseġ

Li kieku tlabtni ninsiglek f'dil-lejla  
għanjiet ta' qalb imnikkta jew ferrieħa;  
ta' bniedem hieles jew, ħabsi bla rieda;  
ta' nies is-swar, mirbuħa jew rebbieħa;

kont ngħidlek ismagħha dil-għanja hierġa  
mirquma bi vrus, shiħa għonja u qawwija,  
ħielsa u ħelwa fid-daqq u l-armonija,  
bi kliem u ħsieb li johloq il-Poezija.

Li tlabtni ninseġ xi għanja fuq ġmiel id-dinja,  
li xi nies jistħu, bla heda u bla mogħdrija  
u ohrajn ifaħħru għax jgħidu li tathom  
ma' ħalib ommhom, kull hena u tgawdija

kont innizlek bl-għana f'widien u ġonna  
fejn ilma safi – u ġieri – jiggelben f'nizliet  
u fewġiet ir-riħ ibandlu l-friegħi u jgerru  
riħiet iż-żahar, w'il-ward, bl-għola hlewviet

u hemm imgeddsa qalb ħarrub u fraxxnu  
nissemgħu konna, għanjiet kull għasfur,  
ħsiebu li jgħaxxaq l-għasfura b'ħiltu  
u juri x'jaf jinseġ l-għammiel għajjur.

U kont intajjrek ma' erwieħ ħsibijiet  
u fl-għoli nxabbtek mal-kwiekeb t'hemm fuq  
ingerru, insuqu fuq dbieb mingħajr iġsma  
fejn bħal kull Poeta nħobb insuq.

'Ma x'giek titlobni għanjiet l-ewwel Quddiesa  
f'dal-jum li jsebbaħ u jqaddes żgħożitek,  
miljiet ferħ ommok, għaxqiet missierek  
għrajjet li ħlomt sa minn xewqat ċkunitiek

jien naf ħabib ... ix-xewqa li hemm ġo qalbek  
naf li ridt tnaqqax fuq l-iebes żonqriet  
minn blat li jixhed il-għomor is-saħħa  
żrar xtaqt ittajjar ... u ssawwar kelmiet.



Fuq swar dil-gżira mxarrba b'demm li jixhed  
qawwiet il-Fidi li għożżew il-Maltin,  
ħlomt li trid thazzeż l-għanja li tfakkrek  
li sirt bniedem Alla, biex tgħin lill-fqajrin ...

Mhux qawwiet driegħek xejjinlek dan ħsiebek,  
ma x'qatt ser' tikteb, il-bidu, u t-tmiem  
fuq dan il-mafkar li mhux tafli ridtu,  
imma żonqri biex jgħixlek tul iż-żmien.

U hekk jien bhlek ninstaram x'ħin nahseb  
kif qatt ser' ninseg ... dan l-għageb l-għanjiet,  
Ħabib biżżejjed li nħażzu is-sema  
li kienet l-għanietek b'ta'Alla l-qawwiet.

## Noti

- 1 ANTONIO CREMONA, *Antologija ta' Proża Maltija*, Malta: Malta University Press, 1970, 144.
- 2 Ibid. Minn xi daqqiet jissejjaħ ukoll *Il-Poeta tal-Ilsien Malti*. Ara: ĠUZÈ AQUILINA, 'Il-Poeżiji ta' Cuschieri', f'*Cuschieri: Il-Poeta tal-Madonna u tal-Kelma Maltija*. *Gabra ta' Poeżiji*, b'introduzzjoni tal-Prof. Ġuzè Aquilina u bi studju ta' Alfred Degabriele, Malta: Lux Press, 21976, xxix.
- 3 ĠUZÈ AQUILINA, 'Il-Poeżiji ta' Cuschieri', f'*Cuschieri: Il-Poeta tal-Madonna u tal-Kelma Maltija*, vi.
- 4 Saħansitra l-Prof. Oliver Friggieri fi *Storia della Letteratura Maltese* jirriserva biss żewġ noti għall-kontribut ta' Cuschieri. F'pagna 185 huwa u jispjega l-influss ta' Tomaseo fuq Dun Karm jikkwota l-poeżija ta' Cuschieri *Il-Kelma Maltija*, waqt li f'pagna 231 isemmi lil Cuschieri ma' "dei poeti 'democratici', cioè quelli che (capeggiati, in tal senso, da Dun Karm) scrivevano in maltese e cercavano di aprire la loro opera al vasto pubblico.": OLIVER FRIGGIERI, *Storia della Letteratura Maltese. La poesia dalle origini al primo Novecento*, Milazzo: Edizioni Spes, 1986, 185, 231.
- 5 In-*noms-de-plume* magħrufin s'issa huma: \*, \*\*, \*\*\*, A.B.C., a.b.c, X.Y.Z., J.K.L., M.R., ACus, A.Stersco (\*), Devot tal-Karmelu, Patri Karmelitan, Carm., P.A.C., P.A., P.C., i.d. Daħal ukoll id-dubju jekk qattx inheba wkoll taħt in-*nom-de-plume* "Terzjarju Frangiskan" (ara: infra nota 25), u A.C. Dan tal-aħħar huwa wkoll psewdonimu użat minn Ninu Cremona. Aktarx ukoll uża n-*nom-de-plume* 'Beati qui lugent' u 'Minimus'. Dan tal-aħħar insibuh f'artikli mitbugħa fuq l-*Anġlu tal-Paci*. F'Mejju tal-1916 insibu artiklu ta' Cuschieri mitbugħ fuq *Ir-Regina tal-Karmelu* dwar *Ir-Regina Coeli* [ara 'Ir-Regina Coeli', f'RK II/10 (Mejju 1916) 311] u fl-*Anġlu tal-Paci* insibu artiklu ieħor simili iffirmit 'Minimus' dwar l-*Ave Regina Coelorum*. Il-fatt li l-awtur jirreferi għall-Patrijiet Minuri u l-Ordni Frangiskan bħala terzi persuni

u l-fatt li jgħib ukoll id-data u l-post: “Li-Mdina, nhar il-Lunzjata ta’ l’1916” jidher li mhux miktub minn Franġiskan [ara ‘Ave Regina Coelorum’, f’AP (1916) 116], ma neskludux li Cuschieri huwa l-awtur ta’ dan l-artiklu studjat. Dak iż-żmien Cuschieri kien Provinċjal u seta kitbu fil-jiem tal-Festa Titulari tal-Lunzjata fl-Imdina. Il-Provinċjal, skont id-drawwa ta’ dak iż-żmien, kien jiċcelebra fl-Imdina l-festi liturġiċi tal-Lunzjata, l-Epifanija, il-Qalb ta’ Ġesù u wkoll il-festa tal-Karmnu.

- 6 SERAFIN ABELA, ‘Kelmtejn Qabel’, f’*Cuschieri: Il-Poeta tal-Madonna u tal-Kelma Maltija*, i.
- 7 PATRI KARMINITAN, *Hajja ta’ Santa Marija Maddalena de’ Pazzi, Karmnitana. Miktuba b’Tifkira tat-Tielet Ċentinarju tal-Mewt tagħha*, Valletta: Daily Malta Chronicle, 1907. L-għan tiegħu jidher li kien dejjem wiehed didattiku kemm fuq livell reliġjuż kif ukoll fuq livell tal-kultura. F’dan il-qasam Cuschieri għad irid jiġi apprezzat. Fl-ewwel ħarġa tar-rivista *Ir-Regina tal-Karmelu*, li tagħha hu kien id-direttur u li, sakemm damet toħroġ, tista’ tgħid li iktar minn disgħin fil-mija tal-kitba kienet tiegħu, huwa jagħti l-għan li għalih qed johroġ din ir-rivista: “L-ewwel nett li tiġi aktar imxerrda d-devozzjoni u t-tieni biex jinqerdu l-kotba ħżiena u l-poplu jkollu f’idejh qari tajjeb u li ma jhassarx il-qlub”. Cuschieri kellu għal qalbu l-edukazzjoni tal-poplu b’letteratura tajba (edifikanti), sempliċi u li tagħti gost lill-qarrej halli trawwem fih il-valuri għoljin umani u reliġjużi. Ara: *Ir-Regina tal-Karmelu* I/1 (15 ta’ Lulju 1914) 5; JOSEPH MANGION, *Il-Kitbiet ta’ Joseph Mangion*, Hal Qormi: Penprint Ltd, 1984, 15-21.
- 8 JOSETTE ATTARD, *L-Estetika. Antologija Kritika*, Msida: Mireva Publications, 1997, 97.
- 9 OLIVER FRIGGIERI, ‘Diskors. Anastasju Cuschieri: is-Solitudni, il-Kelma, il-Madonna’ (Akkademja Mużiko-Letterarja f’Għeluq il-25 sena mill-Mewt tal-Prof. P. Anastasju Cuschieri – 16 ta’ Ġunju 1987), ippubblikat f’*Il-Mument* (19.7.1987) u (26.7.87). Siltiet minn dan id-diskors ingiebu f’*Il-Malti. Rivista tal-Akkademja tal-Malti* 63 (1987) 5-9.
- 10 PROSPERO GRECH, ‘Introduction’, f’ *Dun Karm Poet of Malta*, texts chosen and translated by A.J. Arberry, introduction, notes and glossary by P. Grech, Cambridge: University Press, 1961, 17.

- 11 GRECH, 17
- 12 L-ewwel edizzjoni kienet harget fl-1967, hames snin biss wara l-mewt tal-Professor Cuschieri. It-tieni edizzjoni fiha xi poeziji miżjuda, li nstabu wara, u oħrajn imneħħija għax instab li ma kenux tal-Professor.
- 13 MMQĠ (Awissu 1932) 174.
- 14 Kif ikkwotat f'ĠUZÈ CHETCUTI, *Stilistika Maltija u Movimenti Letterarji*, Malta: Klabb Kotba Maltin, 1985, 33. Fl-istess rivista Cuschieri u Vassallo jiffirmaw bl-istess *nom-de-plume*, waqt li kemm-il darba Vassallo jiffirma b'ismu.
- 15 MANGION, *Il-Kitbiet*, 18.
- 16 Ara per eżempju: G.M. 'Ir-Regina tal-Karmelu', f'*Il-Habib* (2 ta' Jannar 1917); G.C., 'Kitbulna', f'*Il-Habib* (13 ta' Frar 1917). Hija l-fehma tagħna li n-*noms-de-plume* għandhom tifsira simbolika u jisthoqqilhom studju għalihom. Ma tantx tidher tagħmel sens l-interpretazzjoni tal-użu ta' dawn il-pseudonimi minhabba l-ispirtu ta' umiltà jew biex jinheba. L-ewwel nett kieku kien hekk Cuschieri kien jinheba taħt in-*noms-de plume* dejjem u mhux kważi esklużivament għall-kitba bil-Malti. It-tieninett jidher, mill-ittri miktuba fil-gazzetti, li kien magħruf ta' min kienu dawk in-*noms-de plume* [ara p.eż. ittra ta' G.C. f'*Il-Habib* (13.2.1917); DUN PAWL GAUCI, 'Lill-Professor Cuschieri minn Qiegh Qalbi', f'*Il-Habib* (13.1.1920); SAC. A.P., 'Lilek', f'*Il-Habib* (30.9.1919), 1]. Iktar jidhrilna li Cuschieri, ta' filosofu li kien, seta' ried iwassal messagg bl-użu ta' dawn il-pseudonimi, u l-aktar bl-użu tal-asteriski fihom infushom (diminuttiv tal-Latin *aster* – stilla – li jfisser *kewkba* jew stilla ċkejna) jew fil-pseudonimu "A. Stersco", tal-kelma Latina "Acus" (vlegga jew niggieža) u tal-pseudonimu (aktarx xi żball tat-tipa) *A. Sterco*. Mingħajr ma nwarribu l-fatt li l-asterisk kien pseudonimu użat minn awturi oħra bħal Ninu Cremona (biex inkunu iktar fiż-żgur iċċekkajna l-gabra ta' poeziji u kitbiet mitbugħa minn Cremona nnifsu), hawnhekk niġbdu l-attenzjoni li harsa hafifa lejn il-poeziji ta' Cuschieri turina li l-*kewkba*

u l-plural tagħha kwiekeb jissemmew 31 darba fil-poeżija tiegħu bil-Malti. Generalment hija dejjem sinjal ta' tama qalb it-tigrib u dawl fid-dlam. Dun Pawl Gauci fil-poeżija li semmejna jikteb: "Issa li ma tistax tinheba / wara d-dell minn tal-kwiekeb, għax bid-dija / tagħha lilek ix-xemx urietna f'sebhek u / kulhadd għarfek.", waqt li s-Saċ. A.P. ukoll, f'*Lilek* jgħid li "l-għanja msahhra" ta' Cuschieri "niezla mill-kwiekeb [...] minn għalqa għall-oħra titfawwar u tgelgel / tisreg bħal vleġeġ bojod fl-art imdallma...". Fid-dawl tal-qagħda Maltija ta' dak iż-żmien, il-kwistjoni tal-lingwa, il-problema tal-qgħad, il-kwistjoni tas-*Self Government* u l-bqija, il-lirika Maltija ta' Cuschieri kienet bħal donnha qed tiffirma kostellazzjoni ta' *asteriski* (kwiekeb) li jitfgħu raġġ ta' dawl u tama f'sema mudlam sakemm "imbagħ'd il-jum ibexbex" (*Lilek*). F'*Lilek* il-kliem ta' Cuschieri huwa mqabbel wkoll ma' "vleġeġ bojod". U hawn ngħaddu għall-pseudonimu "Acus" li jista' jfisser taqsira ta' "Anastasio Cuschieri" (ma setax jiffirma "A. Cus." li kieku ma riedx jagħti messagġ?) jonkella "niggieža" jew "vleġġa" mil-Latin. Kliemu fil-fatt kellu wkoll habta jniggeż u jinfed, l-iktar meta jvenven bil-pinna xi kritika f'forma ta' poeżija bħal f'*Ċajt u Hlieqa* u f'*Qalb ta' Nisrani* jew f'forma ta' esej kritiku filosofiku. L-istess jista' jingħad dwar l-użu tal-pseudonimu "A.Sterco" mingħajr ma neskludu li jista' jkun żball tat-tipa. Waqt li l-"A" u l-"(\*)" bla dubju jindikaw lil Cuschieri, it-terminu "Sterco", jista' jindika li bħal donnu l-poeta jqis lilu nnifsu u l-missjoni tiegħu bħala dak li jdemmel iż-żerriegħa, li hu sab fl-għejjun tal-kultura Maltija li xettlitna, u li sa żmienu "kienet għadha ma nibtitx" għax "kienet għadha mhix kultivata... [sakemm] jum wiehed tkun tista' tagħti l-frott" (MANGION, *Il-Kitbiet*, 22). Kif jinnota tajjeb Tencajoli u warajh Mangion, Cuschieri "meta ħares madwaru ma rax għajr il-faqar ta' poplu aljenat. Ma rax ħlief preġudizzji kontra l-ilsien Malti..." (MANGION, 22) u xammar idejh biex idawwal id-dlam tal-injuranza, iniggeż il-kuxjenza jew jixpruna għal heġġa u iktar serjetà u preċiżjoni fl-argumentazzjoni u r-raġunar, kif ukoll idemmel l-għalqa mballta tal-kultura Maltija li kienet ilha żmien twil mitluqa.

17 Ta' min insemmu hawnhekk l-istudji ippubblikati fir-*Rivista Storica Carmelitana* li jwaqqgħu l-argumenti

ta' Zimmerman b'finezza loġika. F'dan id-dawl, il-pseudonimu P.C. użat fir-Rivista ma jidherx li hu ta' Cuschieri, imma ta' Paolo Caioli, O.Carm. kontributor fl-istess rivista.

18 Ara *supra*, nota 16.

19 MANGION, *Il-Kitbiet*, 18-21. Mangion jibda biex jgħid li "Fin-nuqqas ta' dokumentazzjoni ċerta l-istudju tal-istilistika hu l-ahjar ghodda biex tiġi ddeterminata l-awtenticità ta' xogħol letterarju", imbagħad jagħti l-kriterji stilistiċi għall-għarfien tal-poeżija ta' Cuschieri: 1) preferenza għall-użu ta' kliem imnissel mis-Semitiku, 2) l-użu ta' aġġettivi vagi u mhux definiti – l-użu rikorrenti ta' *donnu* u *bhal*, 3) binja Sinattika speċifika, bl-użu tal-preżent f'kontest ta' passat u bit-tqegħid ta' l-avverbju qabel il-verb, 4) l-użu rikorrenti ta' verbi tipiċi bhal *tissospira* u *spira*, *ikkumbatta*, eċċ., 5) l-użu tal-*iva* għall-enfasi ukoll meta ma hemmx bżonnha u li tirrifletti karattru inċert fil-kittieb, 6) l-użu ta' prepożizzjonijiet partikulari bhal *bil-wisq* flok *wisq*, 7) elementi tematiċi rikorrenti bhall-figura tal-omm, figura ta' missier armel, niket tal-hajja u diqa, id-dehra romantika tar-religjon li tgholli s-sentiment. Ta' min jgħid ukoll li l-poeżija ta' Cuschieri, l-aktar dik Marjana, tixbah lil ta' Ġuzè Muscat-Azzopardi. In-nuqqas ta' publikazzjoni tal-poeżiji kollha ta' Azzopardi jagħmel iktar kumplikat ix-xogħol tal-attribuzzjoni.

20 GEORGE ZAMMIT, 'Patri Anastasju Cuschieri, O.C. – Filosofu, Poeta, Religjuż', fil-*Leben is-Sewwa* (2 ta' Marzu 1985) 5.

21 ĠORG ZAMMIT, 'Il-Professur A. Cuschieri, DD, PhD, OC', f'*It-Tarka* (23 ta' Awwissu 1962).

22 AQUILINA, *Studji Kritiċi Letterarji*, Malta: Lux Press, 1969, 208; ID., 'Il-Poeżiji ta' A. Cuschieri', f'*Cuschieri: Il-Poeta tal-Madonna u tal-Kelma Maltija*, vi; DENIS ZAMMIT, *Cuschieri: Hajtu u l-Poeżija Tiegħu*, tezi tal-BA (Unuri) Fil-Fakultà tal-Arti, L-Università Rjali ta' Malta (8 ta' Mejju 1974), 171-181. *Pro manuscripto*; Angela Fenech, *Analiżi tar-Rivista 'Il-Malti' (1925-1969)*, tezi tal BA (Unuri) fil-Fakultà tal-Arti, L-Università Rjali ta' Malta (15 ta' Mejju 1974), 10. *Pro manuscripto*.

23 MANGION, *Il-Kitbiet*, 18.

- 24 MANGION, *Il-Kitbiet*, 18. U hawn inħoss jiena, tista' tinftihem il-fehma ta' Cuschieri, hekk kif jagħtiha Guzè Aquilina, li l-Malti ma' għandux dik l-importanza kbira li kienu jagħtuh huma ta' zghazagh li kienu: AQUILINA, *Studji Kritiċi Letterarji* (1969), 208. Ghalkemm Cuschieri kien iħobb il-Malti u xtaq jarah mogħti d-dinjità li tisthoqqlu, il-fehma tiegħu dwar dan kienet, bħal f'kollox – kif jixhdu bosta li kienu jafuh – prudenti u meqjusa, li bil-Malti waħdu Malta tibqa' maqtugħa mill-bqija tad-dinja. F'dan id-dawl jinftiehem aħjar dak li huwa stqarr fis-Senat li ma jridx jgħolli lsien billi jeqred ieħor: *Official Report of the Debates of the Senate of Malta* (1927-1928), 192-193, kif ukoll il-fehma tiegħu dwar li ma jagħmilx sens li wiehed jinsisti eżageratament dwar is-safa tal-ilsien Malti li trid taqtgħu minn influwenzi barranin u allura mill-kuntatt mal-bqija tad-dinja. Ara l-poezija *Ċajt u Ħlieqa*. Ikollna ngħidu bla tlaqliq li ftit jew hadd, fi żmienu kif ukoll warajh, ma fehmu li Cuschieri ma kienx biss poeta imma kien ukoll filosofu bi ħsieb fin, li gie ffurmat 'il barra minn xtutna f'komunità internazzjonali kemm fil-Kulleġġ ta' San Albert f'Ruma, kif ukoll fl-Università Pontifiċja Gregorjana, fejn thallat ma' nies ta' kull razza u ġens, u aktar tard, kif urietna r-riċerka reċenti, bis-safar tiegħu għal taħditiet u btajjel fi Vjenna, l-Olanda u l-Italja. Hu li ġarrab f'laħmu l-limitu ta' lsien mitkellem minn-nazzjon waħda biss, f'din il-kwistjoni kellu l-kapaċità jimrah lil hemm minn vizjoni aktarx ċkejna u insulari li madanakollu lokalment kienet ta' importanza fundamentali għall-kisba ta' identità nazzjonali.
- 25 *Official Report of the Debates of the Senate of Malta* (28 Nov. 1923).
- 26 *Ibid.*
- 27 AQUILINA, *Studji Kritiċi Letterarji* (1969), 208.
- 28 ANASTASIO CUSCHIERI, *Ittri personali: Arkivju tan-Nederlaands Carmelitaans Institute – Boxmeer*.
- 29 MARK F. MONTEBELLO, 'Cuschieri, Anastasju (1872-1962)', f'*Il-Ktieb tal-Filosofija f'Malta*, I, Malta: PIN, 2001, 103; 'Anastasio Cuschieri', in *Wikipedia. The Free Encyclopedia* (online): [http://en.wikipedia.org/wiki/Anastasio\\_Cuschieri](http://en.wikipedia.org/wiki/Anastasio_Cuschieri) [30 April 2012]. Ta' min jinnota li fl-istudju reċenti ta' Max Farrugia dwar

- l-internati u l-eżiljati ta' zmien il-gwerra Cuschieri mhuwiex imsemmi. Ara: Max Farrugia, *L-Internament u l-Eżilju matul l-Abbar Gwerra*, Malta: PIN, 2007
- 30 AQUILINA, *Studji Kritiċi Letterarji*, Malta: Lux Press, 1949, 9.
- 31 \*\*\*, 'L-Istorjatal-Lingwameħudaminn fuqil-Gazzettadi Maltatat-12ta'dan', f'*Il-Habib* (26ta'Mejju 1914).
- 32 C. SANT, 'Il-Kelma Maltija', f'*Il-Habib* (15 ta' Frar 1925).
- 33 *Ibid.* Kliem il-bdiewa użat f'din il-poeżija twila tlettax-il strofa, jinkludi: Żeppi, amman, sebħ, jamar, amlewwel, satal, rewwieħa, ġħajni, mnewnija, moqbejl, imleff.
- 34 CUSCHIERI, *Per la Messa Novella di Goffredo Lubrano*, Malta: Scuola Tip. Salesiana, 1919.
- 35 Kulhadd isemmi li Cuschieri ppublika kritika lil Croce fir-Rivista di Filosofia Neo-Scolastica. Tiftix f'din ir-rivista wera li fil-fatt din il-kritika mhijiex ippublikata hemmhekk. George Zammit, fl-artikli tiegħu fil-gazzetti (ara *supra* noti: 20 u 21) jagħti l-isem ta' din il-kritika bit-titlu *Il Croce e la Croce* u jgħid li hi magħrufa iżda ma jagħtix hjiel ta' fejn ġiet mitbugħa.
- 36 Studju jnteressanti jkun fuq l-idea li Cuschieri kellu tal-identità u r-rwol tal-poeta u l-filosfu fi hdan is-soċjetà ta' madwaru.
- 37 ORESTE FERDINANDO TENCAJOLI, *Poeti Maltesi d'Oggi*, Roma: Angelo Signorelli, 1932, 112.
- 38 *Ibid.*, 112.
- 39 KARMENU VASSALLO, '*Vatum Consortium*' jew *Il-Poeżija bil-Malti*, Il-Hamrun: Dar ta' San Ġużepp, 1968, 553.
- 40 *Ibid.* Patri Pawl Gatt, Karmelitan, f'ittra lil Alfred Degabriele, li flimkien ma' P. Serafin Abela, O.Carm. kien qieghed jahdem fuq l-edizzjoni tal-poeżiji ta' Cuschieri, ukoll jagħti l-istess informazzjoni dwar il-poeżija bil-Latin ta' Cuschieri. Gatt jispeċifika li dawn il-poeżiji Cuschieri kien jiktibhom f'rivista mahruġa minn Bartoli u li tagħna nesa l-isem.: PAWLU GATT, *Ittra lil Alfred Degabriele* (1965), *pro manuscripto*. Ħajr lil Alfred Degabriele.



- 41 *Malta Letteraria* IV/34 (Febbraio 1907) 33.
- 42 CUSCHIERI, 'A. Cuschieri Alafredo Bartoli s.', in *Rosa Melitensis. De litteris et bonis artibus commentarius semel in mense prodit*, Valletta in Insula Melita I/I (Id. Dec. MCMVIII), II. F'pagna III insibu ittra ohra *De Lingua Latina* firmata P.A. li tista' tkun ta' Cuschieri. Hemm kitbiet ohra firmati A.C. li ma nistghux inkunu ċerti li huma ta' Cuschieri ghax jistghu jkunu ta' Aemilius Chiarini.
- 43 L-ismijiet kienu jitniżżlu fl-ewwel faċċata u fil-frontispizju taht dan it-titlu: *Operam suam polliciti sunt*. L-ismijiet huma: Antonius Boselli, Michael Cassar, Aemilius Chiarini, Anastasius Cuschieri, Aloisius Farrugia, Antonius Giovannini, W. Lommatzsch, Vincentius Laurenza, Joseph Manni, Franciscus Tranquilius Moltedo, Stephanus Pace, Joannes Pascoli, Felix Ramorino, Antonius Sammut, Franciscus Maria Sceberras, Victorius Tortoli.
- 44 'Anastasio Cuschieri philosophiae tradendae doctori in athenaeo melitensi sacrum', f' A. BARTOLI, *Sophronia. Carmen Alefridi Bartoli melitensis civis pistoriensis et grossetani in certamine poetico hoeyffiano magna laude ornatum*, Amstelodami: Apud Io. Mullerum, MCMXV.
- 45 AQUILINA, *Studji Kritici Letterarji* (1949), 24.
- 46 Imnaqqxa fl-irham u mqeghda fuq il-bieb tas-Santwarju f'Lulju 1931 għall-okkażjoni taċ-ċelebrazzjonijiet f'għeluq il-hamsin sena mill-inkurunazzjoni tal-kwadru titulari fis-Santwarju Bażilika tal-Madonna tal-Karmnu, il-Belt Valletta.: 'Il cinquantesimo dell'incoronazione della B.V. del Carmine nel Santuario Basilica di Valletta', in *Il Monte Carmelo* XVII/8 (Agosto 1931) 178-185.
- 47 Bla data u bla firma jew *nom-de-plume*. Tagħmel parti mill-manuskritt tal-*Magnae Dei Matri*. Aktarx li l-istofi ta' dawn il-versi kienu jagħmlu parti mit-tiżjin għal għeluq il-hamsin sena mill-inkurunazzjoni tal-kwadru titulari tal-Madonna tal-Karmnu fil-Bażilika tal-Karmnu l-Belt Valletta. L-inkoronazzjoni kienet saret nhar il-15 ta' Lulju 1881.
- 48 ZAMMIT, *Cuschieri. Hajtu u l-Poeżija Tiegħu bil-Malti*, 1974, 39. Zammit tgħid li l-poeżija tinsab għand is-

- Sur Degabriele. Però ma jirrizultax li dan tal-ahhar jaf biha. Kopja giet mitbugha f'artiklu fuq *Leben is-Sewwa* minn Joseph Mangion taht in-*nom-de-plume* 'Scrutator'. Ara: SCRUTATOR, 'Cuschieri: Eghluq l-Ghoxrin Sena minn Mewtu. Il-Mit Marjan ta' Cuschieri', f' *Leben is-Sewwa* (02.08.1982).
- 49 Din hija traduzzjoni tal-poezija bil-Malti *Il-Peprina* ta' Mons. Gauci ippubblikata f'*Santa Rita* (Novembru 1935). Taht it-traduzzjoni hemm din in-nota: "Nel mese di novembre abbiamo pubblicato in questo periodico una poesia in vernacolo di Mons. Gauci dal titolo *Il-Peprina* in omaggio ai morti della grande guerra, cadendo il giorno di quel mese l'armistizio che si commemora coi papaveri. Un nostro lettore assiduo, appena lette quei versi ne fece la traduzione in italiano, la quale è così ben fatta, che siamo certi tornerà assai gradita ai nostri lettori e perciò la riportiamo con caro piacere. Lo scrittore si nasconde, per modestia, sotto il pseudonimo, ma si scopre subito fin dalla prima strofa per quelli che conoscono la sua valentia, come porta tanto in vernacolo, in italiano."
- 50 Isemmiha Tencajoli. Mhux misjuba.
- 51 *Ibid.* Mhux misjuba.
- 52 Innu miktub *all'Istituto maltese di educazione cattolica* jmwaqqaf fl-1839 minn P. Massimiliano Ryllo, SJ fil-knisja ta' San Ġakbu l-Belt Valletta. L-innu kien jindaqq fuq il-muzika tal-Mro G. Caruana. Misjub f'*I.M.E.C. Istitut Malti ta' Edukazzjoni Kattolika. Programm tal-Gara Katekistika* (2 ta' Ġunju 1959). F'*Il-Habib* (9 ta' Jannar 1917) hemm referenza għal innu "helu tassew" immużikat mis-surmast G. Caruana li Cuschieri kiteb fl-okkażjoni tal-ewwel anniversarju mit-twaqqif tal-fergħa tal-ġuvintur taç-*Circolo Unione Cattolica*. Ara wkoll ZAMMIT, *Cuschieri*, 37.
- 53 Dan l-innu, Cuschieri kitbu għall-festa tal-Madonna tal-Karmnu u jindaqq fuq il-muzika tal-Mro. Cardenio Botti li kien surmast tas-*Società Filarmonica Nazionale La Valette* mill-1923-1935.
- 54 Joseph Mangion huwa tal-fehma li din il-poezija, bla isem, hija tal-1913 fi żmien l-Ewwel Gwerra Dinjija. Dik is-sena Cuschieri bata bil-wisq it-telfa ta' ommu Andreanna: *Leben is-Sewwa* 1982. Ara

- wkoll l-ahbar tal-mewt f'*Il-Habib* (15 ta' Lulju 1913) 4.
- 55 Attribwita. Iffirmata *Devot tal-Karmelu*.
- 56 Bla isem. Hawnhekk, u għal kull poezija li ma gġibx isem imxejna mal-isem li nġhatalha fl-edizzjoni tal-1976.
- 57 Attribwita. Iffirmata *Devot tal-Karmelu*.
- 58 F'*Il-Habbar ta' Sant'Antnin*, dawn iż-żewġ poeziji ġew ippubblikati f'Ottubru 1932 u f'Ottubru 1933 bin-*nom-de-plume* *Terzjarju Franġiskan Mgarr-Malta 16 ta' April 1916*. Tgħid kien Cuschieri li ppublikahom? Fl-*Anġlu tal-Paċi* (Jannar 1934) 13-15, hemm diversi artikli fir-rubrika *Dija ta' Kwiekeb* iffirmati *Terzjarju Franġiskan*. It-titlu ta' din ir-rubrika jfakkarna fil-kwiekeb (\*\*\*) li kien jiffirma kważi dejjem bihom Cuschieri. Mill-*hargħa ta' April 1934*, f'din ir-rubrika bdew jidhru artikli ta' ċertu wiehed Giuseppe Maria Stivala mill-*Imgarr*, li kien jippublika wkoll regolarment xi poeziji dejjem iffirmati b'ismu. U hawn nistaqsu huwiex il-każ li Stivala ppublika poeziji ta' Cuschieri taħt il-pseudonimu *Terzjarju Franġiskan*, bħalma għamel f'*Il-Habbar ta' Sant'Antnin*. Jew kien Cuschieri nnifsu li ppublika dawn il-poeziji? B'dan il-pseudonimu nsibu tliet poeziji *Lil Marija Assunta f'jum il-festa tagħha* (Awwissu1933), *Il-Mewt u l-Midneb* (Novembru 1933), u *Lampa Habiba* (Novembru 1933) ippubblikati f'*Anġlu tal-Paċi*. Il-poezija *Lil Marija Assunta f'jum il-festa tagħha* gġib id-data tas-16 ta' Lulju 1933 nhar il-festa tal-Madonna tal-Karmnu! Qegħdin ninkludu f'din il-lista dawn it-tliet poeziji *Lil Marija Assunta f'jum il-festa tagħha* (Awwissu1933), *Il-Mewt u l-Midneb* (Novembru 1933), u *Lampa Habiba* (Novembru 1933) ippublikati f'*Anġlu tal-Paċi* taħt in-*nom-de-plume* *Terzjarju Franġiskan*. Ghalkemm għandna dubbi serji humiex ta' Cuschieri jew le, għalissa ma nistgħux neskludu Stivala fettillux jagħmel l-istess bħalma għamel bil-poeziji l-oħra ta' Cuschieri.
- 59 Bla isem.
- 60 Attribwita. Bla *nom-de-plume* jew firma.

61 Din il-poezija ffirmata bin-*nom-de-plume* *Beati qui lugent*, Henjin dawk li jibku, iġġghelna naħsbu li hija ta' Cuschieri kemm minhabba l-istil u kemm minhabba li fl-istess żmien għandna hjiel dwar il-ħbiberija ta' Cuschieri mal-Karmelitan Olandiż P. Hubertus Driessen li kien kumpann tiegħu f'Ruma waqt l-istudju tal-Filosofija u li iktar tard sar Prokuratur Ġenerali tal-Ordni Karmelitan. Mill-ittri privati ta' Cuschieri misjuba fl-arkivju tal-Karmelitani f'Boxmeer l-Olanda, nafu li Cuschieri żamm korrisondenza ma' Driessen mill-1903 sal-1914. S'issa ma għandniex hjiel tal-ittri li Driessen seta' kiteb lil Cuschieri bi twegiba għall-ittri li kien jiktiblu Cuschieri. Il-kliem użat f'din il-poezija bħal donnu traduzzjoni kelma b'kelma ta' espressjonijiet u sentimenti muġuġha li jinstabu fl-ittri ta' Cuschieri lil Driessen. Mir-ritratti meħudin waqt l-istudji f'Ruma kif ukoll mill-ittri mibgħuta Boxmeer, jidher li din il-ħbiberija kienet tassew qawwija u intima talanqas min-naħa ta' Cuschieri. Aktarx li Driessen, bired f'din il-ħbiberija wara li kemm hu u Cuschieri reġġhu lura lejn pajjiżhom wara l-istudji. Cuschieri u Driessen spiċċaw id-Dottorat flimkien għax fl-1901 it-tnejn li huma ngħataw il-Kattedra tal-Filosofija, wiehed fl-Università ta' Malta u l-ieħor f'Boxmeer l-Olanda. Dr Hubertus Driessen kiseb id-Dottorat fil-Filosofija u Liċenza fid-Dritt Kanoniku mill-Università Gregorjana u kien Reġġent tal-Istudji fil-Provinċja Olandiża. Kien bis-saħħa tiegħu u ta' Cuschieri li l-Beatu Karmelitan, P. Titu Brandsma, filosofu u martri tan-Naziżmu tħalla jkompli l-istudji Ruma. Aktar tard Driessen ġie magħżul bħala Prokuratur Ġenerali tal-Ordni. Mill-ittri jidher li din il-pożizzjoni għolja ċediha Cuschieri għal ħabibu tal-qalb b'sens ta' ħbiberija u stima. Fil-bijografija tal-Beatu Titu Brandsma, Joseph Rees kiteb hekk dwar Driessen: "Dr Driessen was a jovial down-to-earth man, with an abrupt manner, a business-like approach and occasionally explosive temperament. But his laughter was as ready as his temper and he was always quick to see the point." [JOSEPH REES, *Titus Brandsma. A Modern Martyr*, London 1971, 28-29]. Waqt li Cuschieri kien karattru introvert u sensitiv, Driessen kien bil-maqlub. Dawn id-differenzi karatterjali setgħu influwenzaw il-bidu ta' relazzjoni ta' ħbiberija bejn it-tnejn. Eżempju ta' dan huwa

l-fatt – li hareġ dan l-ahhar mir-riċerka u mill-ittri personali – li Driessen ried jikteb ktieb dwar il-filosofija ta' Schopenhauer u Cuschieri baghatlu l-kotba kollha tiegħu dwar dan il-filosfu. Driessen kien wegħdu li l-ktieb se jiddedika l-lilu jekk jibgħatlu l-materjal, haġa li fil-fatt ma għamilx. Kuntrast ieħor huwa li ironikament Cuschieri kien Professur b'komunikattiva mill-aqwa waqt li Driessen kien ibati biex jikkomunika t-tagħlim, hekk li mhux darba u tnejn il-Beatu Titu Brandsma kien jidhol medjatur bejnu u bejn shabu l-istudenti. Waqt li għal Cuschieri din il-hbiberija kienet t'fisser hafna, u kien ifittex li jibqa' f'kuntatt fiżiku u wkoll permezz tal-ittri ma' Driessen, ma tantx jidher li dan tal-ahhar kien jinteressah u aktarx kien qed jgħaddih berlina jidher li l-hbiberija ntemmet hesrem fl-1914. Mill-ittri jidher li ġa qabel l-1914 Cuschieri kien bhal donnu qed ihoss li Driessen qisu tfantas u ma kienx qed jirreċiproka l-hbiberija. Il-poezija ġgib magħha din in-nota tal-awtur: “Din il-poezija – jekk tista' tissejjaħ hekk – sibtha fost il-karti tiegħi ta' żmien ilu, u għalhekk ridt bħala tifkira ngibha fil-Ħabib, billi tfakkarni fil-ġrajja mghoddija u mill-banda l-oħra hi l-frott tal-ewwel darba li tharriġt nikteb xi *versi*. Għalhekk imur żmerċ min irid isib fihom il-perfezzjoni. Għidt ingibha fil-Ħabib, niftehmu sewwa, jekk irid hekk il-Mons. Direttur tal-folju, li lilu noffriha bħala sinjal tal-qima kbira li għandi lejha. Jahfirli jekk ġarrabt – bla ma ridt – intabbagħlu ismu bl-*injuranza* tiegħi.”

- 62 Dan l-innu jitkanta fuq il-mużika tal-innu ewkaristiku li Dun Karm kiteb bit-Taljan “T’adoriam Ostia divina”.
- 63 Dubjuża. Iffirmata *Terzjarju Franġiskan mill-Imġarr*.
- 64 Dubjuża. Iffirmata *Terzjarju Franġiskan mill-Imġarr*.
- 65 Dubjuża. Iffirmata *Terzjarju Franġiskan mill-Imġarr*.
- 66 Attribwita fuq kriterji stilistiċi u fuq qbil mal-istess vokabularju u sentimenti mfissra fil-poezija: *Lill-Beata Tereża tal-Bambin Ġesù*. Ara nota 58. Il-poezija hija ffirmata bin-*nom-de plume* STELLA.
- 67 Attribwita. Bla *nom-de-plume* jew firma.

- 68 Attribwita. Bla *nom-de-plume* jew firma.
- 69 Imsemmija f'pagna 61 tat-teži ta' Denise Zammit. Mitlufa.
- 70 Attribwita. Bla *nom-de-plume* jew firma. Il-manuskritt ta' din il-poeżija, miktuba fil-Milied tal-1950 b'versi endekasillabi, nstabet fl-*Arċivju tal-Provinċja Karmelitana Maltija* fuq karta ttajpjata fil-file b'affarijiet marbuta ma' Cuschieri u miġbura fl-1971, mis-Segretarju Provinċjali P. Anthony Cilia, O.Carm., minghand diversi patrijiet li kienu jafu personalment lil Cuschieri, fosthom P. Pawl Gatt, O.Carm. Skont it-tradizzjoni orali, din hija xogħol ta' Cuschieri. L-element ta' niket flimkien ma' nostalgija għal dinja idillika u elementi patrijottiċi kif ukoll soċjali, ikomplu jsahhu l-attribuzzjoni lil Cuschieri. Tinħass ċerta maturità kemm fil-ħsieb kif ukoll fil-prosodija li jindikaw li l-awtur huwa misjur mill-esperjenza tal-ħajja. F'dan il-kuntest ta' min jinnota li l-poeżija twarrab sentimenti ta' ferħ li jghaddi u jintemm waqt li tiffoka fuq l-essenzjal tas-sejha saċerdotali. L-awtur għaldaqstant bħal donnu xi hadd li diġa' mexa l-istess t-triq u allura mill-esperjenza tiegħu jista' juri fejn għandu jitfa' l-passi tiegħu dan is-saċerdot novell li talbu jktriblu "għanjiet l-ewwel Quddiesa". Sentimenti simili insibuhom ukoll fl-omelija għall-ewwel quddiesa solenni tal-qassis Goffredo Lubrano. Cuschieri fl-1950 kellu 74 sena. Fil-provinċja kienet drawwa komuni li għal okkażjonijiet bħal dawn kienu jinkitbu xi versi b'dedika. B'turija ta' rispett lejn il-persuna ta' Cuschieri, hafna kienu jitolbuh jikteb xi versi bil-Latin għas-santi li jitqassmu b'tifkira. F'dan il-każ P. Abela jidher li talab poeżija.
- 71 Attribwita. Bla *nom-de-plume* jew firma.
- 72 Possibilment 1915 għax f'dik is-sena kiteb varjazzjoni tagħha.
- 73 Verżjoni Maltija tal-innu *Si levi a Maria* li kitbu fl-1905.
- 74 Bla isem.
- 75 Bla isem.
- 76 Bla isem. Skont l-edizzjoni tal-1976 din il-poeżija tagħmel parti minn ta' qabilha li Cuschieri ma temmx.

Ma jidhrilniex li dan huwa minnu l-ewwel nett għax iż-żewġ poeżiji jinhassu kompluti, imbagħad, filwaqt li hemm xebh tematiku, l-ewwel waħda tiffoka fuq il-persuna ta' Marija u s-Santwarju ddedikat lilha, waqt li ta' wraġha tiffoka fuq il-Labtu tal-Karmnu.

- 77 Jista' jagħti l-każ li din il-poeżija nkitbet għall-beatifikazzjoni ta' Santa Tereza tal-Bambin Ġesù li saret nhar it-23 ta' April 1923. Fl-okkażjoni tal-kanonizzazzjoni ta' Santa Tereza, għall-festi li kienu saru fil-Karmnu tal-Imdina bejn is-16 u t-18 ta' April 1926 Cuschieri kiteb din l-iskrizzjoni li twaħhlet fuq il-bieb tal-Knisja: "Triduane onoranze a Santa Teresa del Bambino Gesù per celebrare la sua solenne canonizzazione e perchè Ella sparga su questa Città più abbondanti le Rose che già promise alla terra i Carmelitani di questo cenobio devoti e grati alla Consorella gloriosa tributano.": *Il Monte Carmelo. Periodico mensile dei Carmelitani* XII/VI (Giugno 1926) 190.
- 78 Poeżija malinkonika u qawwija lil ħabibu Ġinu Muscat-Azzopardi li fiha hu jxebbhu ma' "Kajjin qalb is-sigar", iben Ġuzè Muscat-Azzopardi, li fiha l-poeta jesprimi l-uġiġħ tal-qalb għal xi azzjoni li rċieva mingħand Ġino u li jiddeskriviha b'dan il-kliem: "int li kont tafni, għollejt f'tit rasek u ħarist madwarek. Hadd! Ebda ruħ! U waddabtha, waddabtha, Ġin, dik il-gebla kiefra li minn idek ħarġet bħal kieku minn go vlegġa, tvenven. B'idi fuq qalbi, fl-art inxthett ngħajjat. 'Mma għalxejn kull għajta li ħarġet minn qalbi bdiet tidwi tidwi minn għolja għal għolja". Forsi din il-poeżija tinftiehem xi f'tit aktar fid-dawl ta' żewġ kitbiet oħra dwar il-ħbiberija li jinhassu ħerġin mill-qalb imġarrba ta' Cuschieri. F'Ottubru tal-1920, Cuschieri jgħib dan il-ħsieb fir-rubrika "Fronde sparse" tar-rivista *Il Monte Carmelo* dawn il-kelmiet li bħal donnhom eku ta' din il-poeżija: "Le ferite che riceviamo dagli amici sono fra tutte le più terribili. I nemici non conoscono sempre le vie del cuore, e però molte volte non danno nel segno; ma gli amici, oh! Essi lo sanno dove abbiamo il cuore; conoscono la parte più vulnerabile; sanno dove mirare, essi che tante volte vi posarono sopra il capo per sentirlo battere.": *Il Monte Carmelo* VI/11 (Novembre

1920) 298. F'Mejju tal-1921, fl-istess rivista jikteb: "Amicizia è amore che dai fioriti giardini della terra s'innalza a volo negli spazi del cielo; è amore che non teme il dileguarsi di fallaci illusioni, nè le vicende del tempo che tutto tramuta, nè la pace misteriosa della tomba o il triste silenzio dell'oblio. Voi tutti, a cui le cure, le affezioni terrene strappano gemiti e sospiri, volgetevi attorno. Altri cuori palpitano col vostro e bramano dargli conforto! Amicizia, soave vincolo delle anime, stringe in amoroso amplesso chi riveste la candida stola dell'innocenza e chi soffre perchè ha peccato; chi pregando sorride e chi piangendo prega; chi ama gli angeli come compagni e chi li invoca come consolatori; chi aspetta Dio negli splendori della gloria e chi lo contempla morente sulla nuda Croce... Amicizia unisce due cuori in un sol palpito d'amore, e loro presta le ali per innalzarsi a Dio!": *Il Monte Carmelo* VII/5 (Maggio 1921) 113. Skont is-Sur A. Degabriele, Ġino Muscat-Azzopardi, bhala habib tal-qalb ta' Cuschieri, kien qallu personalment li kien jaf kemm Cuschieri kien tassew ibati bil-biza', darba approfitta minn din id-dghufija, stennieh miexi jghaggel fid-dlam, u tassew tefagħlu ġebbla biex jaħsdu. Il-poezija turi kemm kienet profonda l-biza' ta' Cuschieri u kemm kien ta' qalb sensibbli biex wasal li jikteb poezija li, jekk ma tkunx taf il-ġrajja, tagħtik x'tifhem li kien hemm xi kwistjoni kbira u ta' diżgwid bejniethom.

- 79 Bla isem.
- 80 Bla isem.
- 81 Bla isem.
- 82 Bla isem.